

آدب ۽ تنقيد

Adab Ain Tanqeed

By

A. J. Uttam

ليکڪ

اي. جي. اُتمر



قيمت : ۱۰۰ روپيا

ڊسمبر - ۲۰۰۳

Contact: Asha Chand- +971 504506739 (UAE)

+91 9821473200 (India)

چپائيندڙ

نئين دنيا پبليڪيشن

۱۲ / بي-۲، نوجيون سوسائٽي، موري روڊ،

ماهيمر، ممبئي - ۴۰۰ ۰۱۶

فون : ۲۲۴۴۱۱۳۰

+91 2224464941 / 24441130

Adab Ain Tanqeed

(Essays)

By **A. J. Uttam**

Naeen Duniya Publication
12/B/2, Navjivan Society,
Mori Road, Mahim, Mumbai - 16.
Phone : 2444 1130

Copyrights with the Author

December 2003

Price Rs. 100/-

Owned & Published by Mr. A. J. Uttam, Naeen Duniya Publication
12/B/2, Navjivan Society, Mori Road, Mahim, Mumbai - 16.

Printed by : SUDHA OFFSET PRINTERS & GRAPHICS, 25/34, 1st Floor,
Prince Market, Furniture Bazar, Ulhasnagar - 421 003. Tel.: 2560465

ليڪڪ طرفان

منهنجو هي مضمونن جو پندرهنون مجموعو آهي، جيڪو اڳين ۱۴ مجموعي کان ۶ سالن بعد ٿو نڪري. هن ۾ جيڪي به ۱۲ مضمون آهن، سي پهريون دفعو ڪتابي صورت ۾ ظاهر ٿيا آهن. اُهي ادبي، تنقيدي ۽ تحقيقي آهن. انهن مان گهڻا نئين دنيا ۾ ڇپيل آهن، ٻيا جهوليال ۽ لوڪ راجپ ۾ ڇپيل آهن.

اُهي پنجن ۵۰، ۶۰، ۷۰، ۸۰، ۹۰ جي ڏهاڪن ۾ لکيل آهن، جئن هر مضمون جي پڇاڙي ۾ لڳل سنه ڏيکاري ٿو. ان مان اهو به پتو آهي ته منهنجو قلم ڪن ٻين ساهتڪارن وانگر خاموش نه رهيو آهي ۽ رهندو به ڪئن، جڏهن سڄي ساهتڪار کي لکڻ جي آڱر سُمهڻ ٿي ڪيئن ڏيندي. منهنجا ٻيا سوين مضمون اخبارن ۽ مخزنن ۾ ڇپيل آهن.

مونکي ڪيترن اهڙن ساهتڪارن تي عجب لڳندو آهي جيڪي سالن جا سال سُمهي پوندا آهن. الاجي ڪئن قلم کين

ديشواسين جي ڇپن تي آهن. جئن تازو ٿي. ويءَ تي هنن جي ناولن ۽ ڪهاڻين کي پيش ڪري، ثابت ڪيو ويو آهي. تازو ديوداس تي نڪتل فلم ڪري شرت چندر جي سڀني ڪتابن جا نوان نوان ڇاپا ظاهر ٿيا آهن. اهو جديديت وارن ليکڪن کي جواب آهي، جيڪي شرت چندر ۽ پريمچند جي ننڍا ڪندا آهن.

اڄ جيڪا ملڪ ۾ فرقيپرستيءَ جي هوا لڳل آهي، جنهنکي هند سرڪار به زور پيئي وٺائي، اُن وقت اُردو شاعريءَ ۾ قومي ايڪتا واري جذبي تي مضمون اسان سنڌين کي به سڃاڻ ڪندو. سنڌ جي اديب آغا سليم جي صوفي ويدانتي ناول ”هم اوست“ جو مضمون به سنڌي مسلمانن جي هندن جي ڌرمي ويچارن بابت سهڻ ۽ سيڪيولرزم جو جذبو ٿو ڏيکاري ۽ هاڻي هند-پاڪ جي ناتن سترڻ جي ڪوشش وقت اهميت وارو آهي. موهن ڪلپنا ۽ اندر پوڄواڻي ته سنڌيءَ جا چوڻيءَ جا ليکڪ آهن، جن سنڌي ساهت کي خوب اوج ڏني.

اُميد ته هي ادبي، تنقيدي ۽ تحقيقي مضمون پاڻڪن کي پسند پوندا، جن جي رايي جي آڃيان ڪئي ويندي.

مان پاڻ لچمڻ ڪڪڙيجا ۽ سُڌا آفسيٽ پرنٽرس جو پروف ڏسڻ ۽ جلد ڇپائيءَ لاءِ شڪرگذار آهيان. جڻ سنڌي!

اي. جي. اُتم

ديشواسين جي چين تي آهن. جئن تازو ٿي.ويءَ تي هنن جي ناولن ۽ ڪهاڻين کي پيش ڪري، ثابت ڪيو ويو آهي. تازو ديوداس تي نڪتل فلم ڪري شرت چندر جي سڀني ڪتابن جا نوان نوان ڇاپا ظاهر ٿيا آهن. اهو جديديت وارن ليکڪن کي جواب آهي، جيڪي شرت چندر ۽ پريمچند جي ننڍا ڪندا آهن.

اڄ جيڪا ملڪ ۾ فرقيپرستيءَ جي هوا لڳل آهي، جنهنڪي هند سرڪار به زور پيئي وٺائي، اُن وقت اُردو شاعريءَ ۾ قومي ايڪتا واري جذبي تي مضمون اسان سنڌين کي به سڃاڻڻ ڪندو. سنڌ جي اديب آغا سليم جي صوفي ويدانتي ناول ”هم اوست“ جو مضمون به سنڌي مسلمانن جي هندن جي ڌرمي ويچارن بابت سهڻي ۽ سيڪيولرزم جو جذبو ٿو ڏيکاري ۽ هاڻي هند-پاڪ جي ناتن سڌرڻ جي ڪوشش وقت اهميت وارو آهي. موهن ڪلپنا ۽ اندر پوڄواڻي ته سنڌيءَ جا چوڻيءَ جا ليکڪ آهن، جن سنڌي ساهت کي خوب اڄ ڏني.

اُميد ته هي ادبي، تنقيدي ۽ تحقيقي مضمون پاڻڪن کي پسند پوندا، جن جي رايي جي آڃيان ڪئي ويندي.

مان پاڻ لچمڻ ڪڪڙيجا ۽ سُڌا آفسيٽ پرنٽرس جو پروف ڏسڻ ۽ جلد ڇپائيءَ لاءِ شڪرگذار آهيان. جڻ سنڌي!

اي. جي. اُتم

فهرست

نمبر	پيچ نمبر	
-1	9	سنت ڪوي گيانيشور جو سنيهو
-2	15	اُردو شاعريءَ ۾ قومي ايڪتا جو جذبو
-3	27	اعليٰ اديب مُنشي پريمچند
-4	36	شرت چندر چئترجي
-5	43	سنڌي وشو ڪوي شيخ آياز
-6	49	اندر پوڄواڻيءَ جي ترقي پسند شاعري
-7	58	وشو ساهتڪار شيڪسپيئر
-8	62	مرزا غالب
-9	70	سُڳن آهوجا جو ناول ”ڪنول جاڳي اُٿيا“
-10	75	ويدانتي صوفي سنڌي ناول
-11	78	عظيم اديب موهن ڪلپنا
-12	82	آدب ۽ زندگي

سنت کوي گيانيشور جو سنيھو

هي سال (۱۹۹۰) مهاراشتر جي سنت ٻاڻيءَ جي بانيءَ سنت کوي گيانيشور جي مراني شاهڪار پستڪ ”گيانيشوريءَ“ جو ۷۰۰ سال آهي. ان ۾ شري ڪرشن جي ڀڳوت گيتا جي سمجهاڻي آهڙي ته منڙي ٻوليءَ ۽ عام جيوت جي مثالن ۽ تشبيهن سان ڪوتا ۾ ڏنل آهي جو مراني گهر گهر ۾ اڄ به اها پڙهي وڃي ٿي ۽ اڀياس ڪيو وڃي ٿو. ”گيانيشوري“ ۾ ڏنل ٻاڻيءَ جي ايتري لوڪپريتا ڏسي ٿي مهاراشتر جي گورنر، شري سي. شبرمنير چيو آهي ته: ”گيانيشور من، وچن ۽ ڪرم سان لوڪشاهي پسند هو.“

ان ۾ ڪو شڪ ڪونهي ته سنت گيانيشور ۷۰۰ سال اڳي سنسڪرت ۾ رچيل گيتا جي ڳوڙهي گيان کي عام ماڻهن جي حالت ۽ جيوت کي خيال ۾ رکي سندن ئي ٻوليءَ مرانيءَ ۾ سڀني ماڻهن ۾، ڪنهن به جات پات، اوچ نيچ، پنٿ-مت جي پيد ڀاو

بنا ڦهلايو. جيتوڻيڪ هن پاڻ سنسڪرت جي ڄاڻو برهمڻ جي گهر جنم ورتو هو ته به هن گيتا جي گيان ۽ ايشور جي پڳڻيءَ کي سنسڪرت وارن پنڊتن ۽ برهمڻن جي محدود مندرن ۽ محلن مان ٻاهر ڪڍي جنتا جي ڪڪاين جهوپڙين ۽ رستن چونڪن جي وچ ۾ آندو، جيئن عام لوڪ به لاڀ وٺي پنهنجو جيون سڦلو ڪن.

سنسڪرت کي ڇڏي مراڻيءَ ۾ ڪوٽا ۽ گيتا رچڻ جو سنت گيانيشور جو يگانو ڪارنامو هو جو ان وقت جي ڀارت جي ٻيءَ ڪنهن به ڏيهي ٻوليءَ ۾ نه ٿيو هو. هو مراڻيءَ جي مهما ڪندي لکي ٿو ته ”منهنجي ٻولي مراڻي آهي، پر اها امرت کي به شه ڏيندڙ آهي. مان ان کي اهڙن ته شهن لفظن، ٻولن ۽ اصطلاحن سان سينگاريندس جو سنگيت جا ست سُر به اُن جي مڌرتا ۽ ڪوملتا سان ڀڄي نه سگهندا ۽ اُن جي سرهاڻ اڳيان به جهڪا ٿي ويندا.“

هن هڪ حوالي مان ٿي ظاهر آهي ته گيانديو کي پنهنجي مادري ٻوليءَ لاءِ ڪيڏي نه آگاهه سڪ آهي. انڪري ئي هن گيتا جي گيان جي فيلسوفاڻي وشيه کي ڏاڍي نزاکت، نفاست ۽ جذبات واري شاعريءَ ۾ پيش ڪيو آهي. گيتا ۽ سنسڪرت جا سلوڪ رڳو ۷۰۰ آهن، پر گيانديو جي ”گيانيشوريءَ“ ۾ ڪوٽا جون نو هزار پٿرائون آهن. ”گيانيشوري“ پستڪ رڳو مراڻي ٻوليءَ جي گيتا ڪانهي پر مراڻي ڪوٽا جو هڪ شاهڪار به آهي. ائين سنت گيانيشور پنهي مراڻي ٻولي ۽ ڪوٽا کي امر ڪري ڇڏيو. اهو هن جو هر ماڻهوءَ کي پنهنجي ٻوليءَ لاءِ سڪ جو سنيهو آهي.

برهمڻ هوندي به گيانديو جو گيانيشوري پستڪ سنسڪرت جي بدران مراڻي ٻوليءَ جي ڪوٽا ۾ رچڻ سان نه صرف اسان کي پنهنجي مادري ٻوليءَ لاءِ سڪ جو سنيهو ٿو ملي پر ساڳئي وقت پنهنجي ئي برهمڻ ۽ پنڊت اوج طبقي ۽ ڪٽرپنڻيءَ جي پيد ڀاو ۽ بي انصافيءَ خلاف آواز بلند ڪرڻ جو سنيهو به ٿو ملي. حقيقت ۾ هن کي ننڍي هوندي ئي ان پيد ڀاو ۽ بي انصافيءَ جو آزمودو ملي چڪو هو، جڏهن سندس پيءُ وٽل پنٿ سنڀاس وٺڻ بعد وري گهر واپس موٽي گرهست اختيار ڪئي ته سندس ذات وارن واپس

نه ورتس ۽ کيس موت جي سزا ڏني. اها سزا پوڳڻ بعد به هن جي اولاد گيانديو ۽ ٻن پائرن ۽ هڪ پيٽل کي نيات ۾ تڏهن ورتو ويو، جڏهن ڪرامتون ڏيکاري ثابت ڪيائون ته سڀ انسان هڪ جهڙا آهن ۽ انهن ۾ ساڳي آتما آهي، ۽ ايشور سڀني لاءِ آهي، جنهن کي ڪنهن به پڳتيءَ جي رستي حاصل ڪري سگهجي ٿو. جيئن اسانجي سنت ڪوي سامي صاحب به چيو، ”سڀئي مارڱه مت ٻالهه چون ٿا هڪڙي“

سچ ته هي پيار، پڳتي ۽ هڪجهڙائيءَ جو پيغام ڦهلائيندڙ سنت ڪوي ۽ صوفي شاعر ۱۲ صديءَ کان وٺي ۱۸ صديءَ تائين (۶۰۰ سال) ڀارت جي اڪثر هر ڏيهي ٻوليءَ ۾ پيدا ٿيا. سنت گيانيشور (۱۲۷۵-۱۲۹۶) ان پڳتيءَ ۽ صوفي هلچل جي بانين مان اوائلي سنت ڪوي هو. هن کانپوءِ مهاراشٽر جا ٻيا مکيه سنت هئا نامديو، ايڪنات، ٽڪارام وغيره ۽ ٻين ٻولين جا مکيه هئا ڪبير، گرو نانڪ، سڙداس، تلسيداس، ميران، دادو ديال، نرسي پڳت، شاهه، سچل، سامي وغيره.

ڀارت جي اتهاس ۾ پيار ۽ برابري، سجاڳي ۽ سماجڪ انصاف جو پيغام ڏيندڙ سنت ڪوي ۽ صوفي شاعرن جي پڳتي هلچل جهڙي ٻي هلچل پيدا نه ٿي آهي، جنهن وسيع پيماني تي عام جنتا تي اثر ڪيو هجي ۽ ان جي ڏک سکر ۾ ساٿ ڏيئي چوٽڪاري لاءِ اُڏم ڪيو هجي. هنن سنتن ۽ صوفين ڌرمي ڪٽرپڻي ۽ مذهبي تعصب جي پاڙ پٽڻ لاءِ سڀني ماڻهن کي ايشور ۽ خدا اڳيان برابر مڃي ڪين ان جي پڳتي ۽ عبادت ڪرڻ جو حق وٺي ڏنو. هنن خلقيتار کي آڪاس مان هيٺ ڌرتيءَ تي لاهي آندو ۽ چيو ته اهو سڄي خلق ۾ وسي ٿو. اهو پٿرن پهاڙن، شاسترن ۽ گرنتن، مندرن، مسجدن، ورتن اِشنانن، روزن ۽ نمازن، سرڳه ۽ نرڳه ۽ جنت جهنم جي خيالي قلعن ۾ قيد ڪونهي. سڀني هندن، مسلمانن، سکن وغيره لاءِ اُپائيندڙ هڪ ئي آهي، جنهنکي پڳتي ۽ عبادت، سک ۽ سهڻ سان حاصل ڪرڻ سگهجي ٿو، جيئن گيانديو به چيو آهي.

ساڌو واسواڻي جن هنن سنتن ۽ صوفين لاءِ هڪ پيري پوني ريڊيو اسٽيشن تان تقرير ڪندي چيو ته ”ان کان انڪار ڪري نه سگهيو ته هي سنت ڪوي اسان جي اتهاس جي هڪ آزمائشي دور مان لنگهيا. هندو مسلمان جي وچ ۾ هلندڙ سخت ڪشمڪش ٻنهي جاتين جي سماجڪ جيوت تي گهرو اثر ڪيو. ان ڪشمڪش ۽ راجنيتي مونجهاري وقت تهذيب ۽ وشواس جي هڪ نئين جاڳرتا جنم ورتو. ڪيترن ڪورين، ڪاريگرن ۽ ٻين جن کي هيلتائن آڇوٽ سمجهيو ويو هو، تن آشا ۽ وشواس جا نوان گيت ٻڌا.“

سنت گيانديو اڇ طريقي جي برهمڻ ذات مان هوندي به پاڻ کي هيٺئين طبقي وارن جي سنگت ۽ صحبت ۾ رڌل رکيو. هو پنهنجي همعصر سنت نامديو سان گڏجي رتن ڪري آيو. نامديو ڪاريگر (هيٺئين) طبقي جو درزي هو. جيڪو به هڪ مشهور سنت ڪوي هو. گيانديو، نامديو سان گڏ عام ماڻهن ۾ گيتا تي وارتالاپ ڪندو هو ۽ کين مراڻي ٻوليءَ ۾ سمجهاڻي ڏيندو هو. ائين هن پنهنجي شاهڪار گرنت ”گيانيشوريءَ“ جي رچنا ڪئي. نامديو به هن سان ان ڪم ۾ ٻانهن ٻيلي هو، جنهن پنهنجي ساٿي گيانديو جي جيوني به لکي، جنهن ۾ چيو ته: ”گيانيشوري، گيتا کي سينگاريندڙ ٻهڻو آهي جو اڪند آند جي لهرن سان ٽمٽار آهي. ان ماما مراڻي ٻوليءَ کي شان شوڪت عطا ڪئي آهي. هن جيڪي پنهنجي دوست گيانديو سان گشت ڪيا ۽ سندس گيتا جا وارتالاپ ٻڌا، تن جو ذڪر ڪندي هڪ هنڌ لکي ٿو ته هڪ ايشور جو گهر ۾ ويهي سڪ سان نالو جي پڳتي ڪرڻ، تيرت ياترائن ۽ جپ تاپ ڪرڻ ۽ اُپواس رکي تن کي تسيا ڏيڻ ۽ ذات پات ۽ چوت ڇات جا پيد پاو رکڻ کان وڌيڪ اهم آهي.“ جيئن گيانديو به چيو آهي.

سنت گيانديو به گيانيشوريءَ ۾ جيڪو سنيهو ڏنو آهي، ان لاءِ سمجهاڻي ڏيندي هڪ هنڌ لکي ٿو ته، ”منهنجو اُدیش آهي عام ماڻهن جي وويڪ کي جاڳائڻ ۽ برهم وديا سڀني تائين پهچائڻ.“

ٻئي هنڌ هو گيتا جو نت ڏيندي چوي ٿو ته، ”گيتا جو

مکيه وشيه آهي ڪرم يوگ، جنهن جو مقصد آهي ايشور کي پائڻ.“
 ان لاءِ هو گروءَ جي مليل گيان ۽ هن جي پڳتي ۽ رهبري ضروري
 ٿو سمجهي. گيانديو ور ور ڪري ”گيانوان ان گروءَ جي پڳتي ۽
 شيوا“ جو ورنن ڪيو آهي. هو صاف چوي ٿو، ”ايشور پڳتيءَ سان
 ئي حاصل ڪري سگهيو. سچو پڳت اهو آهي جنهن ايشور جو ڌيان
 ڌڙن کي ئي پنهنجو اُدش بڻايو آهي ۽ ايشور کانسواءِ ٻيو ڪو جاپ
 نٿو چئي چاهي اهو ڪير به هجي، استري، شودر توڙي جانور
 هجي، ڪهڙي به نيچ ڪٽنب ۾ ڄائو هجي، ڪهڙو به غريب
 هجي، سو به پڳتيءَ سان ايشور کي پائي سگهي ٿو.“

هن مان ظاهر آهي ته گيانديو ”گيانيشوريءَ“ ۾ ڪرم
 مارگ سان گڏ گيان ۽ پڳتي مارگ کي به ايشور کي حاصل ڪرڻ ۽
 موڪش پائڻ لاءِ گهٽ اهم نٿو سمجهي. جيئن هڪ هنڌ چوي ٿو
 ته، ”ايشور پنهنجي پڳتن مان ڪنهن وڏي خرچاڻو چپ ٽپ، پوڄا
 پاڻ جي اُميد نٿو رکي. هو ته هڪ پن، هڪ گل ۽ هڪ ميوي يا
 پاڻيءَ جي اُنچليءَ سان ئي راضي ٿي وڃي ٿو، بشرطيڪ اهو
 سڀڪجهه سچي سک ۽ پورن پڳتيءَ سان آڇيل ٿئي ٿي. اهو ئي
 اهم سنهيو آهي سنت گيانديو جي گيانيشوريءَ جو. اها ئي هن
 جي ڪماليت به آهي، ڇو ته اسانکي سڌ آهي ته ٻين سنتن
 مهاتمانن هڪ ٻئي جي پنهنجي مارگ گيان يا پڳتي يا ڪرم کي
 وڏو سمجهي پئي ننڍا ڪئي آهي جا ڪٿي ڪٿي ته اڄ تائين به
 هلي اچي ٿي. انڪري گيانديو نيڪ چيو آهي ته پنهنجو گرھست
 ۽ ڪم ڪار تياڳي رڳو ويهي نام چيو. هو پاڻ به پنهنجي سنياسي
 پيءُ سان وارتالاپ ڪري جهنگ مان موٽائي گهر وٺي آيو هو، جيئن
 ”گيانيشوري“ ڪتاب جي انگريزي ترجمو ڪندڙ منو صوبيدار به
 اهو وارتالاپ ٻڌايو آهي.

حقيقت ۾ نه ڪرشن گيتا ۾، ۽ نه ٻين سنت ڪوين ڪبير،
 تلسي، نانڪ، سورداس ۽ اسان جي ساميءَ وغيره به سنسار تياڳڻ
 جي ڪا ڳالهه ڪئي آهي. هنن سڀني رڳو ڪام، ڪروڌ، لوپ،
 موھ ۽ اهنڪار تي ضابطو رکڻ تي زور ڏنو آهي، جيئن سنت

گيانيشور به چيو آهي.

هن پنهنجي گيانيشوريءَ جي آخر ۾ چيو آهي، ”شل سنسار
۾ بُرائيءَ جو انت اچي، شل ماڻهو سُنا ڪم ڪن، شل سڀني انسانن
۾ مترتا وڌي، پاپ جو اندڪار ختم ٿئي، شل ماڻهن جون
خواهشون پوريون ٿين، شل ٽنهي لوڪن ۾ سڪه شانتي ۽ خوشي
ڦهلي.“ اسان جي يگاني ڪلاسيڪل صوفي شاعر شاهه عبداللطيف
به ائين ئي چيو آهي، ”دوست منا دلدار، عالم سڀ آباد
ڪرين.“

سنت گيانيشور نومبر ۱۲۹۷ ۾ وڃي سائين سڪالو ٿيو. هن
جو مرهتي شاهڪار ”گيانيشوري“ اسان سنڌين لاءِ پنهنجي مادري،
سنڌي ٻوليءَ لاءِ اڻاهه سڪه جو سنيهو ٿي ڏئي.

(۱۹۹۰)

اُردو شاعريءَ ۾ قومي ايڪتا جو جذبو

گذريل ڪيتري وقت کان ملڪ جو وايومنڊل چوطرف زهريلو ٿي ويو آهي. اُن جو مکيه سبب آهي ڌرمي ڪٽرپڻو ۽ مذهبي تنگدليءَ جو وهنوار، ويچار ۽ پرچار جيڪو جدا جدا مذهبن، ڌرم ۽ جاتين جي وچ ۾ ٿي رهيو آهي. اِهو آسهپ ۽ ڌاريائپ، ڪلفت ۽ نفرت جو ماحول اڄ اهڙو پيو لڳي جهڙو آزاديءَ جي ملڻ کان ٿورا مهينا اڳي هو ۽ پوءِ ته ورهاڱي وقت فسادن جي ڪري وڌي ويو هو. جئن ان وقت به اهڙي فرقيوار ذهنييت کي منهن ڏيڻ لاءِ ديس ۾ قومي ايڪتا جي پاونا ضروري سمجهي ساهت رستي ڦهلاءُ ڪيو ويو، تئن اڄ به اُن جذبي واري ادب ۽ شاعريءَ جي سخت ضرورت محسوس ڪجي ٿي. ٻين ٻولين وانگر اُردوءَ ۾ به ان قومي ايڪتا جي پاونا واري شاعريءَ کي عام جنتا اڳيان پيش ڪرڻ سڀ کان اهم آهي.

حقيقت ۾ اُردو ٻولي، هنديءَ وانگر ٻين ڀارتي ٻولين جي پيٽ ۾ گهڻن ديشواسين تائين پکڙيل آهي. نه رڳو ايترو پر اڳ ۾ توڙي هاڻي به جيڪو پيد ڀاو توڙي ترشي آهي، سا خاص طور ٻن مذهبن، ڌرمن وارن هندن ۽ مسلمانن ۾ گهڻي آهي ۽ ٿوري ذري ڳالهه تي پنيٽ ٻري ٿو پوي، جنهن ۾ جان مال ملڪيتن جو ته اڪيچار نقصان ٿئي ٿو پر ملڪ جي چوطرف ٿيندڙ ترقي رکجي ٿي وڃي. ان ڪري ئي اُردوءَ ۾ قومي ايڪتا واري شاعريءَ تي نظر وجهڻ لاءِ قلم هلائڻو پيو اٿم.

اهڙي اُردو شاعري ڪا اڄ هڪ ٻن صدين کان ڪانه شروع ٿي آهي، پر اُها ۴۰۰-۵۰۰ سالن کان پئي لکي ويئي آهي. ان ۾ خاص طور صوفي شاعرن ۽ سنت ڪوين جي وڏي دين آهي. ان پنهنجي انسانيت، برابري ۽ پائي، سهڻ ۽ سيڪيولرزم جي پاونا سان ايڏو وڏو اثر پيدا ڪيو جو اُها اڄ پڳتي هلچل نالي سان آزاديءَ جي هلچل جيتري وسيع ۽ وزندار سڏجي ٿي ۽ اثر ۾ ڪشمير کان ڏکڻ ۾ ڪيپ ڪامورن تائين ۽ الهندي ۾ بنگال کان اوڀر ۾ سنڌ، گجرات تائين ڦهليل رهي. اهڙي قومي ايڪتا واري ڪوتا جا لکندڙ ٻئي هندو ۽ مسلمان هئا.

اهڙي ڪوتا ۱۵ صديءَ جي وچ ڌاري ڪبير چئي رهنمائي ڪئي آهي. سندس هڪ مکيه ڪوتا آهي:

”الله رام ڪريما ڪسو هري حضرت نام دهرايا،

وهي مهاديو، وهي محمد، برهما آدم ڪهتي،

ڪو هندو، ڪو ترڪ ڪهاوي، اڪ زمين پر رهني،

پورب دسا هري ڪو واسا، پيچم الله مقاما،

دل هي کوچ، دل هي ماڪو جو يه هي ڪريما راما.“

ڪبير جو مطلب صاف آهي ته هتي هن ملڪ ۾ ٻئي هندو مسلمان گڏجي رهون ٿا. توهين الله ۽ رام، ڪريم ۽ ڪيشو، حضرت ۽ هريءَ جو نام چيو ٿا، ڪو اوڀر ڏانهن ته ڪو اولهه ڏانهن ٿو وسي. توهانجو ڪريم ۽ رام دل ۾ اندر ئي آهي. ان لاءِ

پتڪڻ يا پنيپلجي هڪ ٻئي سان وڙهڻ اڃايو آهي. رام جو نالو ته
۱۲ صديءَ جي امير خسرو جي اُردو ڪڙي ٻولي ڪوتا ۾ اچي ٿو:
”بخت بي بخت مويه باقي آس -

رات دن وهه رهتي پاس،
ميري من ڪو سب ڪرت هنه ڪام -
اي سڪي ساجن نا سڪي رام.“

ساڳيو ئي خيال ۽ جذبو هندو ۽ مسلمان ۾ سهڻ ۽ ساز
سلوڪت جو ۱۶ صديءَ جي صوفي شاعر ملڪ محمد جائسي
”پدماوت“ ۾ ڏنو آهي. اهو اوڏي ٻوليءَ جي فارسي لپيءَ ۾ لکيل
آهي. اوڏي ۽ ڪڙي ٻوليون اُردوءَ جو بنياد ليکجن ٿيون. اهو
ڪتاب ڀارتي ايتهاڻ، ڪلچر، ڪلا ۽ فيلسوفيءَ جي وشين تي لکيل
آهي ۽ سنگهل ديپ (لنڪا) جي راڻي پدماوتي ۽ چتور جي راڻا رتن
سين جي پريم جو مهاڪاويہ آهي. جائسي، پدماوت ۾ محمد پيغمبر
۽ شو شڪر جا نالا ساڳئي مطلب سان ٿو وٺي، جنن چوي ٿو:
”جو جمر آن جنليت هنه شڪر تن هو ڪر جنلين،
سو اوتري محمد ديؤ ته جن ديو.“

ٻئي هنڌ جائسي، هنومان کي پيغمبر سان ٿو ڀيٽي، جو ڀل
سراط (جا اسلام سان وابستہ آهي) پار ڪرائيندو. جنن چوي ٿو:
”هنومان ڪري سنب پڻ هانڪا،
دھ ڪو پار هوني، ڪو ٿاڪا.“

ٽئين هنڌ جائسي، نارد کي ابليس جي معنيٰ ۾ پيش ٿو ڪري،
جيڪو ايشور لاءِ ڌيان ڌريندڙن ۾ رڪاوٽ ٿو وجهي ۽ ساڳئي وقت
ڪيلاس، امير، اندرلوڪ، وئڪٽ، نرڳ، دوزخ، بهشت ۽ ڀل سراط
سرڳ لاءِ ڪم ٿو آڻي. جنن:

”آدم حوا ڪهو سرجا،

لني ڌالا ڪيلاس

پن تهوا تي ڪاڙها،

نارد ڪي بسواس

آيسو ايليس هو جو برا،
نارد هوئي نرڪ مهه پرا.

بين ڪيترن صوفي شاعرن رسخان، رحيم خان وغيره به هري رام ۽ هري ڪرشن کي ڪوتا ۾ ياد ڪيو آهي. ڪيترن جي اهڙي هري پڳتي ڏسي مشهور هندي ليکڪ ڀارتيندو لکيو: ”هنن مسلم هري جن تان ڪروڙين هندو قربان آهن.“

پڳتي ۽ صوفي شاعرن جي هندو مسلم ميلاپ جي ڀاونا پوءِ جي ۱۷، ۱۸ ۽ ۱۹ صديءَ جي اردو شاعريءَ ۾ به ظاهر آهي. جئن مشهور شاعر مير تقى مير چيو آهي:

”ڪسڪا ڪعبا ڪنسا قبلاد، ڪون حرام هنه، ڪيا احرام،

ڪوچي ڪي ان باشندون ني، سب ڪو يهين سي سلام ڪيئا.“

هن ۾ ته اسلام جي ڪعبي ۽ قبلاد کان پاڻي مٽي هڻڻ جو اظهار ڪيو اٿس. پر ٻئي شعر ۾ ته دين مذهب ۽ اسلام کي ترڪ ڪرڻ ۽ اصل مندر ۾ نرڙ تي تلڪ لڳائي وهڻ جو اظهار ڪيو اٿس. جيئن چوي ٿو:

”مير ڪي دين مذهب ڪو اب پوچتئي ڪيا هو،

اُن ني تو ڪشڪا ڪينچا،

دير مين بيئا، ڪب ڪا ترڪ اسلام ڪيا.“

هن مان صاف ظاهر آهي ته ارڙهين صدي (۱۷۲۵-۱۸۱۰) جي وڏي ۾ وڏي اردو غزل گو شاعر مير به مذهبي تنگدلي ۽ تعصب کي اصل نوڪر هڻي هندو مسلم ميلاپ جي قومي ايڪتا جي ڀاونا جي زبردست حمايت ڪئي آهي.

اهڙي قومي ڀاونا جي جهلڪ ٻئي هڪ ايڏي وڏي اردو شاعر مرزا غالب جي ڪلام ۾ به ملي ٿي. هن ته اصل بنارس تي هڪ وڏو شعر لکيو آهي. اهو سچو اردوءَ ۾ ڏيڻ ممڪن ڪونهي، پر اُنجو هڪ حصو ڏيان ٿو، جنهن مان شاعر جي دل ۾ نه رڳو بنارس پر ڀارت جي پوميءَ لاءِ به سمنان ۽ پوترتا جي ڀاونا آهي، اُنجي جتي تصوير ملي ٿي، جا قومي ايڪتا واري شاعريءَ جو اڄ قيمتي

ورثو آهي. مرزا غالب چوي ٿو:

”سرڳه شل قائم رکي بنارس جي شان کي،

هن سکدام ۽ آند ڪنج کي،

جتي ور ور موٽي اچن ٿيون آتمانون،

جن پنهنجي زندگيءَ جو سفر پورو ڪيو آهي.

دنيا جي هن ڦرڻي بنارس تي سدا بهاري آهي.

هتي سرءُ جي موسم،

سفيد نراڙين تي چندن جو تلڪ ٿي لڳائي،

بهار ته شروع ۾ ئي شهر کي گلن جو جڻيو

ٿي پائي،

سناجها، آڪاس تي ڪاشيءَ جي پيوت سان

ڳاڙهيون ڪمانون ڪنيو ٺاهي،

هي هندستان جي ڪعبو شڪه وڄائيندڙ وارا!

هناجون مورتون ۽ پتلا، ان نور مان ٺهيل آهن،

جيڪو سنائي (عربستان) جبلن تي ڦهليو هو.

هتي نورانيون ديويون، پوتر برهمڻن ۾ به

جوالا جڳايو ڇڏين.

تڏهن گنگا ڪناري سندن مڪڙا مشعالن وانگر

پيا ٻرن.

پر هه ڦٽيءَ جو منهنجي راڻي ڪاشي،

گنگا جي آرسِي ڪنيو پيئي منجهس،

پنهنجي دلفريب حُسن جي چمڪ ڌمڪ ڀسي.”

هي سڄو شعر مون غالب جي شتابديءَ تي نئين دنيا ۾ ۱۹۶۹ ۾
چپيو آهي.

غالب آخرين مغل بادشاهه بهادر شاهه جو اُستاد هو. تنهن

به سٺو شعر چيو، جنهن ۾ ديس جو درد سمايل آهي.

سمي سارو اُردو شاعريءَ ۾ اها قومي پاونا جي آڱر وڌيڪ

پڙڪندي ويئي جنهن انگريزي سامراجين جي مقابلي سان گڏ ڀارت

جي عظمت ۽ عظيم هستين جا گل ۽ قوميت جا گيت ٻاڻا آهن.
۱۸۵۷ جي آزاديءَ جي پهرين جنگ بعد قومي سجاڳيءَ جي
لهر شروع ٿي ۽ قومي پاونا واري شاعريءَ جو نئون دور شروع ٿيو،
جو آزاديءَ بعد اڄ تائين چالو آهي.

ان زماني ۾ مولانا حاليءَ پهرين اهڙي قومي پاونا وارو شعر
چيو. هو سٺو نثر نويس ۽ نقاد به هو. هڪ مشهور رباعي اٿس،
جنهن ۾ چوي ٿو ته هندن، ڪرستانن سان اسين ڇو وڙهون؟ پاڻ
هڪ ٻئي جو ڇو نه ڀلو ڪريون. جيڪي چون ٿا ته هي دوزخ آهي،
انهن کي بهشت بڻائي ڏيکاريون. جئن :

”هندو سي ٿڙين نه گبر سي بير ڪرين،

شر سي باچين، اور شر کي عوض خير ڪرين،

جو ڪهتي هنن يي ڪهه جهنم دنيا،

وهر آئين اور اس بهشت کي سير ڪرين.“

هن کانپوءِ ٻيو وڏو شاعر جنهن خوب شاعري لکي ۽ مذاقي
نوع ۾، سو هو اڪبر الله آبادي. صاف سڌو چوي ٿو:
”هندو مسلم ايڪه مين دونون يعني دونو ايشيائي مين،

هر وطن، هر زبان، هر قسمت، ڪيون نه ڪهڏون ڪهڏي پائي مين.“
هن شاعر هڪ سو سال کن اڳي جيڪو ووٽن لاءِ دل ۾ کوٽ
رکي پاءُ پاءُ سان وڙهڻ وارن کي نندڻ جو شعر چيو سو اڄ به نت
نئون ٿو لڳي. ڏسو ڇا ته سچ ٿو چوي :

”قوم کي دل ۾ کوٽ هڻ پيدا،

اچي اچي مين ووٽ کي شيوا.

ڪيون نهين پڙتا عقل ڪا سايه،

اس ڪو سمجهين فرض ڪفايه.

پائي پائي مين هاتا پائي،

سلف گورنمينٽ آگي آئي،

ووٽ کي ڏن مين بن گيبي ڦرڪي،

ڪل جو اپنا ٿا آڄ غير هوا.

آڪبر الله آبادي ڀارت جي مهاندا جي مهما ۾ لکي ٿو:

”شمع ادب نه ٿي جب يونان کي انجمن مين،

تابان ٿا مهردانش اس وادي ڪهن مين.“

چوي ٿو، جڏهن يونان ۾ ساهت جي جوت نه هئي، تڏهن ڀارت ۾ هئي. اڳتي چوي ٿو ته شل موت وقت وطن جي مٽي نصيب ٿئي. جيئن:

”مرڪر پي چاهتي هين، خاک وطن ڪفن ڪو.“

ڀارت جي ان عظمت جا گيت برج نارائن چڪبست به خوب ڳاتا آهن. جيتوڻيڪ هو ۴۰-۴۵ سالن ۾ گذاري ويو، پر ان وقت جي قومي هلچل جي تصوير اُردوءَ ۾ ڏيئي ويو آهي. گوتم، سرمد، اڪبر، پرتاپ جهڙن بزرگن جو ذڪر ڪندي چوي ٿو:

”گوتم ني آبرو دي اس معبد ڪهن ڪو،

سرمد ني اس زمين پر صدقي ڪيا وطن ڪو،

اکبر ني جام اُلفت بخشا اس انجمن ڪو،

مينچا لهو سي اپني راڻا ني اس چمن ڪو،

سڀ سوروير اپني اس خاک مين نهائي هنن.“

ٻئي شعر ۾ چڪبست دنيا جي مذهبن کان اسانجي ملڪ

جو مذهب اعليٰ سمجهي چوي ٿو:

”اهل وطن مبارڪ تر ڪو به بزم اعدا،

جسن مين نئي اُميدون ڪا هئ نيا اُجالا،

دنيا کي مذهبون سي به رنگ هئ نرالا،

مسجد يهي هئ اپني اور هئ يهي شوالا.“

پر جنهن شاعر نه رڳو شاعري ڪئي، پر عملي زندگيءَ ۾

ديس جي آزاديءَ لاءِ جنگ جوڙي ۽ ڪيترا دفعا قيد ڪاٽيو ۽ سڀني

کان پهرين ڪانگريس ۾ ۱۹۲۱ جي احمدآباد اجلاس ۾ مڪمل

آزاديءَ جو ٺهراءُ پيش ڪيو، پر نامنظور ٿيو، سو هو مولانا حسرت

موهاني. هن ته گڏوگڏ ڪوس تي به بندش لاءِ طلب ڪئي هئي. هو

گريجوئيٽ هو پوءِ به تمام سادگيءَ سان رهندو هو، اصل جهوپڙيءَ

۾. شاباس آهي سندس بيگم کي جا به پڙهيل ڳڙهيل هئي ۽ سندس مڪمل ساٿ ڏنو هئائين. جيل ۾ وڃڻ تي به چوندي هئس، منهنجي ڳڻتي نه ڪج. حسرت جيڪي هڪ هزار کن غزل لکيا آهن، انهن مان اڌ ته جيلن ۾ لکيل آٿس. تازو هڪ فلم ۾ ”چپڪي چپڪي رات دن آنسو بهانا ياد هئ“ ڏاڍو پسند پيو هو. هڪ شعر ۾ ته جيل ۾ شعر لکڻ ۽ چڱي پيهڻ ۽ پيرن ۾ زنجيرون هئڻ جو ذڪر آهي. چوي ٿو:

”هنه مشق ساخن جاري، چڱي کي مشقت پي،

اڪ طرف تماشا هنه، حسرت کي طبيعت پي.“

حسرت، لوڪمانيه تلڪ جو شاگرد هو. هن جي موت تي صدق سان شردانجليءَ جو شعر لکيو هئائين. ڏسو:

’ماتم هو ڪيون نه ڀارت مين بڀا، دنيا سي سڌاري آڄ تلڪ.“
بلونت تلڪ، گوتم، سرمد، اڪبر، پرتاپ جهڙن بزڙگن جو ذڪر ڪندي چوي ٿو:

”مهراج تلڪ، آزادي کي سرتاج تلڪ،

اب جاڪي بهشت مين نزد خدا، حورون پي ڪريگا راج تلڪ.

جب تڪ وه رهي دنيا مين،

رها هم سب کي دلون ۾ زور اُس ڪا.“

حسرت موهانيءَ کي ڪرشن لاءِ خاص قرب هو. انڪري هر

سال مٿرا ۾ به ويندو هو. هو ۱۹۵۸ ۾ گذاري ويو.

اقبال جو قومي ترانو ”ساري جهان سي آڃا هندستان همارا،

هندي هئ همر، وطن هئ هندستان همارا.“ قومي ايڪتا جي

شاعريءَ جو هڪ آمر گيت آهي. هن ٻيا به ”نيا شوالا“،

”هماليه“ وغيره تي به شعر لکيا آهن ۽ راجا پرترئيءَ جي سلوڪن

کان متاثر ٿي به شعر لکيو آٿس. هن سري رام ۽ ڪرشن لاءِ به

عقيدتمندي ڏيکاري آهي، جئن چوي ٿو:

”لبريز هنه شراب حقيقت هنه جام - هند،

سب فلسفي مين خط مغرب کي رام هند،

هنه رام ڪي وجود پر هندوستان ڪو ناز،
 اهل نظر سمجهتي هين اس ڪو امام هند،
 تلوار ڪا ڌني ٿا شجاعت مين فرد ٿا،
 پاڪيزگي مين جوش محبت مين فرد ٿا.“
 هن گائيتري منتر جو به اُردوءَ ۾ ترجمو ڪيو جو قبول ڪيو
 ويو هو.

هن قومي ايڪتا واري شاعريءَ تي پڳتي هلچل، آزادي
 هلچل وانگر ترقي پسند هلچل جو به اثر ٿيو ۽ نوان نوان شاعر اڳيان
 آيا. جئن سردار جعفري، ڪيفي اعظمي، ساحر لڌيانوي، مجروح
 سلطانپوري، سجاد ظهير، وامق جونپوري، جان نثار اختر وغيره.
 جعفري لکيو هو ته ايڪتا اهو ٻل آهي جو گلشن مان ڪنڊا
 ڪڍي بهار آڻي سگهي ٿو، جيئن چوي ٿو:

”متحد هوڪي اُٿي ظلم ڪي قدمون سي عوام،

ساري گم گشتيه عزيزان جهان مل هي گئي،

لاڪه گلشن ۾ مين بچائي ٿي خزان ني ڪانٽي،

قدم باد بهار آئي تو گل گل هي گئي.“

ساحر لڌيانوي به هنسا ۽ خون خرابيءَ خلاف چيو ته خون
 پنهنجو هجي يا پراڻو پر آهي ته انسان جو نه، جيئن لکيائين:

”خون اپنا هو يا پرايا، هو نسل - آدم ڪا خون هئ آخر،

جنگ مشرق مين هو ڪ مغرب مين، امن عالم ڪا خون هئ آخر.“

جان نثار اختر به فرقيپرستيءَ خلاف آواز اُٿاريندي چيو ته
 جيڪي اُنجي لعنت ڪي ڄاڻن ٿا ۽ پنجو ڏين ٿا، مان اُنهن جا
 گيت ڳايان ٿو. جئن لکي ٿو:

”جهلس سڪتي هين جو شعلون سي ڪفر و دين ڪي بستي،

جو لعنت جانتني ملڪ مين فرق پرستي ڪو،

مين اُن ڪي گيت گاتا هون

وطن ڪي نوجوان مين نئي جذبي جگائونگا،

مين اُن ڪي گيت گاتا هون.“

وامق جونپوري به مذهب جي ڍونگه جي خوب اولهڙ ڪئي آهي. هڪ هنڌ چوي ٿو:

”ڪب تک ڀه ڄمار ڪفر و دين ڪا ڍونگه رچائي ڄاينگا.

ڪب تک ڀي پڄاري دنيا ڪو انگلي پي نچائي ڄاينگا.

اب دور ڪهين ان جهڳڙون سي مين بستي ايڪ بسائونگا.“

مشهور شاعر ڪنور مهيندر سنگھ ’سحر‘ جو تازو گذاري ويو، اهو سڌائين هند-پاڪستان جي مشاعرن جي صدارت ڪندو هو ۽ قومي ايڪتا تي زور ڏيندو هو. هڪ شعر ۾ صاف چوي ٿو ته هي ديس سڀني جو آهي ۽ ڪير به مذهب ۽ نفرت جي بنياد تي نه لڙي. قرآن، گيتا، انجيل، گرنٿ صاحب سڀني ۾ پيار جو سنيهو آهي. جيئن:

”سڀي قومون ڪو رهنا هن، يهان به ديش هن سب ڪا.

ڪوئي لڙني نه پائي نام لي ڪر دين مذهب ڪا.

بڙا رتبا ديا هن خير سي قرآن ني اُلفت ڪو.

رڪا هن گرنٿ ني گيتا ني پي افضل محبت ڪو.

هوا ديتي هن به قسمت ڪي هتي پي نفرت ڪو.

نه رهبر هن نه منزل ان ڪي به ايسي مسافر هن.

ڪسي مذهب مين هون به لوگ هر مذهب مين ڪافر هن.“

گذريل ۱۰، ۲۰ سالن کان نوان نوان اردو شاعر به اهڙي قومي ايڪتا واري شاعري ڪري رهيا آهن، جيڪي جدا جدا مخزنن ۾ پئي چپي آهي. هڪ اهڙي شاعر عادل عقييل تازو ”راشتر سهارا“ ۾ لکيو:

”به ديش همارا هن، همارا هن، همارا هن همارا.

اس ديش ڪو هر سب ني لهو سي هن نڪارا.

روشن ڪيا اس ديش ڪي عظمت ڪا ستارا.

هر اس ڪي محافظ هن، به دشمن ڪو بتا دو.

مسجد ڪا تقدس پي باچانا هن، همين ڪو.

مندر ڪا تاجل پي بڙهانا هن، همين ڪو.

گردواري ڪا پيغام سنانا هئ، همين ڪو،
 هر دل مين محبت ڪي نئين دپ جلا دو،
 يارت سي نشان فرقيپرستي ڪا مٿا دو،
 ٻئي هڪ نئين شاعر ساجد سرونجي لکيو آهي:
 ”وقت ڪهتا هئ گلي سڀ ڪو لگانا چاهي،
 پهلي جو ڪڇ هو چڪا هئ، پڙل جانا چاهي،
 آڻو ايسي بياڇ بوئين، جن مين ڦل مڻي لگين،
 يه نه سوچو فصل آني ڪو زمانه چاهي.“
 هڪ نئين شاعر اوم پرڪاش لاغر ’ايوان اردو‘ مخزن ۾
 تازو لکيو آهي:

”گهر گهر مين هوتي رهين خوشيون ڪي برسات،
 دن آني تو عيد سا ديوالي سي رات.“
 حفاظت ڪهنٽوي چوي ٿو ته پاڻڪي هندو مسلمان نه پر
 انسان سمجهي رهو ۽ عيد ۽ ڏياري ملهايو، جئن:
 ”آب هندو نه مسلمان سمجه ڪر ديهين،
 ڪوئي نادار نه ڏنوان سمجه ڪر ديهين،
 قرم ڪي نام پي طوفان اُٿاني والي،
 صرف انسان ڪو انسان سمجه ڪر ديهين،
 ڪاش اس طرح ايڪ هو جائين،
 جس طرح رسته گل و مالي،
 عيد هندو منائين يارت ۾،
 اور مسلمان منائي ديوالي.“

مهدي پرتاب گڙهي ”اهنسا ڪي مشعل ڪو ڦر سي جلا دو“
 سري واري شعر ۾ چوي ٿو: هتي ٻڌ، ڪرشن، گرو نانڪ ۽ صوفين
 برابري ۽ پاڻپيءَ جو سنيهو ڏنو هو:

”يهان بدمه ني آواز حق ڪي اُٿاني،
 يهين ڪرشن ني اپني گيتا سناني،
 ڪيا صوفيون ني دلون ڪي صفائي،

آخوت کي نانڪ نڀ ڳنگا بهائي.“
 آخر ۾ چوي ٿو: اڳتي وڌي نفرت جي ديوار ٽوڙي ڇڏيو ۽
 اهنسا جي جوت جلائي ستلن کي جاڳايو:
 ”ٻڙهو اور نفرت کي ديوار ٻها دو،
 اهنسا کي مشعل ڪو ڦر سي جلا دو،
 تشدد کي تاريخيون ڪو مٽا دو،
 جو هين خواب غفلت مين ان ڪو جگا دو.“
 هن مختصر ۽ سرسري نظر مان ظاهر آهي ته اردوءَ ۾ قومي
 ايڪتا جي شاعريءَ واري پرمپرا چڱي وقت کان هلي اچي ٿي ۽
 اڄ به نوان شاعر ان تي عمل ڪري رهيا آهن. هو به پنهنجي
 شاعريءَ سان نه فقط اردو ادب ۽ ٻوليءَ کي اوج ڏيئي رهيا آهن،
 پر ڀارت ۾ به انسانيت ۽ قوميت، ڀائپي ۽ برابري، سهڻ ۽
 سيڪيولرزم جو سنيهو ڏيئي ٻين ٻولين جي ساهتڪارن سان ڪلهو
 ڪلهي ۾ ملائي هلي رهيا آهن.

(۱۹۹۲)

اعلي ادیب منشي پريمچند

منشي پريمچند اسان جو هڪ اهڙو اعلي ادیب هو، جنهن نه رڳو دل جي سچائيءَ سان پنهنجي وقت ۽ سماج جو حقيقي چتر چٽيو، پر ان سان گڏ هندستاني (هندي ۽ اردو) ڪهاڻيءَ ۽ ناول کي هڪ نئون موڙ ڏنو. ان لاءِ کيس پراڻا پيچرا ترڪ ڪري ۽ مدي-خارج مارڻ مٿاڻي نيون راهون روشن ڪرڻيون پيئون. هن وڏي واڪي چيو ته ساهت صرف ”وندر، روايتي عشق ۽ عياشيءَ“ جو اظهار ڪونهي، ليڪن اهو ”زندگيءَ جي نڪتچيني“ آهي ۽ ”انسانيت، انٽيءَ ۽ شرافت جي وڪالت“ آهي. انڪري پريمچند، ورثي ۾ مليل جاسوسي ۽ روحاني، طلسمي ۽ ڪرامتي من گهڙت قصن جي نقل بدران عام ماڻهن جي روزاني جيوت جي حقيقي تصوير پيش ڪئي. ائين هن هندستاني ڪهاڻيءَ ۽ ناول کي حقيقت نگاريءَ واري ڌارا ڏني، جيڪا اڄ به سموري پارتي ساهت جي مکيه ڌارا آهي. ان مان ئي منشي پريمچند جي اڄ جي اهميت بخوبي ظاهر آهي.

گونگن جي زبان

اهو منشي پريمچند ٿي هو، جنهن پهرين پهرين ڀارت جي اٿاهه گونگي هاري ۽ ديهاتي آدم جي دل جي ڌڙڪڻ، دڪر سکر، لڙڪ مرڪ، تڙڦ تمنا کي زبان عطا ڪئي. هو هڪ اهڙو ڀارتي ليکڪ هو، جنهن ڪسانن ۽ ڳوٺاڻن تي ٿيندڙ ظلم ۽ ستم جو آزمودو پرائي ۽ اڀياس ڪري انهن جون ڪهاڻيون ۽ ناول دنيا اڳيان پيش ڪيا، جن مان ڪي ته شاهڪار بڻجي پيا آهن ۽ اڄ به اڌ صدي گذرڻ بعد اهڙا اڪت درياھ آهن، جن مان هن ديس ۽ دنيا جي ڪيترن ملڪن جا پاڻڪ پياس ٻجھائيندا رهن ٿا.

منشي پريمچند جي زندگي خود به هڪ شاهڪار رچنا هئي. سادگي، سچائي ۽ صاف گوئي، اصول، اُدِيش ۽ عمل، اُن جون خاص خوبيون هيون. ان جو ذڪر هن خود بنارسيداس چترويديءَ کي لکيل خط ۾ هيئن ڪيو هو، ”مونکي آرام واري حياتي نه ڪپي. سدائين پنهنجي ساهت ۽ ديس لاءِ ڪجهه نه ڪجهه ڪندو رهڻ چاهيان ٿو. پنهنجيءَ گهرج لاءِ سادا سودا چانور، ڪڙهي، ٿورو مڪڻ ۽ سادا سودا ڪپڙا ڪافي آهن.“

پريمچند کي جنم کان ئي مفلسيءَ جو مقابلو ڪرڻو پيو جو هو ۲۱ جولاءِ ۱۸۸۰ تي يو.پيءَ جي هڪ ڳوٺ لمهيءَ ۾ هڪ غريب ڪٽنب ۾ پيدا ٿيو. هو پاڻ برابر هاري نه هو ته به هارين ۽ ڳوٺاڻن جهڙي حياتي گذاريائين. ڏينهن رات ساڻن ڪچهريون ڪيائين، سندن جهيڙا جهڻا نبيريائين، کين سرڪاري قاعدا قانون سمجھايائين. سندن دڪر سکر ۾ ساٿ ڏنائين. ننڍي عمر ۾ ئي عملي ميدان ۾ ٽپڻو پيس، ستين سالين ۾ جيڪل گذاري ويس، ۱۵ ورهين ۾ پٽس هڪ بدصورت ۽ بد فضيلت پٽيءَ سان پلو اٽڪائي ٻئي سال وڃي ساسين سڪالو ٿيو. ان ڪري پريمچند کي گهر جو بوجو سنڀالڻ لاءِ اٺون درجو پڙهندي، نوڪري ڪرڻي پيئي. سندس پٽيءَ جي سس (پريمچند جي ماڻيلي ماءُ) سان ڪٺ پٺ ٿيڻ ڪري هوءَ پريمچند کي ڇڏي پيڪي هلي ويئي ته وري نه موٽي ۽ پريمچند

نيٽ ۱۹۰۵ ۾ ٻال وڌو ۽ شوراڻيءَ سان شادي ڪئي جا سڄي جيون ساٿڻ ۽ ليکڪا به بڻي.

جيون جو اُديش

پريمچند ساهت کي پنهنجي جيون جو اُديش ۽ اصول بڻايو هو. انگري سندس شروعاتي رچنائون پڻ سماجڪ مقصد پريون آهن. پهرين پهرين هڪ ننڍو ناٽڪ لکيائين، جنهن ۾ پنهنجي ۽ هڪ مائٽ جي هڪ چمارڻ سان لڪچوريءَ ڪام ترشنا ٻجھائڻ جي اوگھڙ ڪيائين. پنهنجي پهرين ناول ”پريما“ ۾ ٻال وڌو وهانءَ جي حق ۾ ۽ ڪٽرپڻي خلاف آواز اُٿاريائين. هن جي پهرين ڪهاڻي ”دنيا جو سڀ کان املهه رتن“ ته پريمچند جي اُديش ۽ اصول کي تمام چٽو ٿي ڪري. ان ۾ ليکڪ ٻڌايو آهي ته سڀ کان قيمتي وستو شهيد جي پيءُ جو لڙڪو نه آهي ۽ نه وري پٽيءَ سان چڪيا تي چڙهيل ستي استريءَ جي هائي آهي، ليڪن پنهنجي وطن جي آزاديءَ لاءِ وهائيل خون جو آخرين قطرو ئي سڀ کان املهه رتن آهي. هن ڪهاڻيءَ سان ٻين ۴ قومي ڪهاڻين کي گڏي ”سوز-وطن“ نالي مجموعو ڇپايائين. ان وقت پريمچند سرڪاري نوڪريءَ ۾ هو. سرڪار کي جڏهن پتو پيو تڏهن اُن ڪتاب جون سڀ ڪاپيون ساڙيون ويئون ۽ کيس آئيندي لکڻ کان منع ڪئي ويئي. ليڪن پريمچند ڪٿي ٿو اها روڪ قبولي. هن پنهنجي اصلوڪي نالي ڏنپٽراءِ ۽ نوابراءِ بدران ”پريمچند“ جي قلمي نالي لکڻ شروع ڪيو. اجهو ائين پريمچند جو قلمي نالو وجود ۾ آيو. اُن وقت سڄي ڀارت ۾ هي پهريون ڪهاڻين جو ڪتاب هو جنهن کي سرڪار بغاوتي سمجهي باهه ڏني ۽ بندش وڌي.

جڏهن ”سوز-وطن“ ڪتاب ڇپيو، تڏهن اهو ۱۹۰۵-۱۹۰۷ وارو سوديشي هلچل وارو زمانو هو، تڏهن بنگال جي ورهاڱي خلاف انگريزن خلاف ڀارتي جنتا پهرين اعتراضِي هلچل شروع ڪئي هئي. ان وقت ڀارتي انقلابين به انگريزن کي سڪي سُمهڻ نه ٿي

ڏٺو. ڪانگريس ۾ به لوڪمانيه تلڪ ۽ گوکلي جي گرم ۽ نرم ڌر ۾ ڪشمڪش هلندڙ هئي. منشي پريمچند گرم خيالن وارو هو. احمدآباد ۾ ڪانگريس اجلاس ۾ ان وقت شريڪ ٿي تلڪ جي پنپرائي ڪيائين. جليانوالا ڪوس بعد گانڌيجيءَ جي سڏ تي ۱۹۲۱ ۾ قومي هلچل وقت منشي پريمچند سرڪاري نوڪريءَ تان استعفا ڏني ۽ پنهنجي شريعتي سميت هلچل ۾ بهرو به ورتائين.

ڀارتي يگ جو آئينو

۱۹۰۵ کان وٺي ۱۹۲۶ (پريمچند جي ديهانت تائين) وارو زمانو نه فقط راجنيتي آزاديءَ جي هلچل وارو زمانو هو، پر اهو هاري ۽ استري هلچل، هندو مسلم ايڪتا، پنڌتي ۽ تهذيبي سجاڳيءَ وارو به زمانو هو. پريمچند پنهنجين رچنائن ۾ ان سڄي يگ جي سچائيءَ جي ڀرپور تصويرڪشي ڪئي آهي. هاري جيوت کانسواءِ هندو مسلم ايڪتا جو جيڪو چتر هن چٽيو آهي، سو مشڪل ڪنهن ٻئي ڀارتي ساهتڪار چٽيو آهي. اتهاسڪ ڪهاڻين کي به اهڙي نڪتہ نگاهه کان پيش ڪيو اٿس، جيئن ان مان سيڪيولر شاهي پاونا کي هٿي ملي. انهن کانسواءِ ٻين وشين تي به قلم آزمائي ڪيائين. ننڍپڻ جي شادي، بي جوڙ شادي، وئشياڻو، ڌرمي انڌ وشواس، ڏيتي لپتي، وهڻ ڀرم، چوت ڇات، ذات پات جو پيد، تنگدلي، ڪٽرپڻو، مڻين جو موهر، ڪوڙو ڏيڪاءُ، پاڪند، پهروپ، شاهوڪار-شاهي، زميندار-شاهي، ڪامورا-شاهي، سماجڪ ۽ آرٿڪ بي انصافي وغيره جي خوب چنچري لائي اٿس. استريءَ جي حقن، استري پرش جي برابري ۽ پيار، وڏوا وواهر، علميت، عقليت، انسانيت، امن، اُنٽي ۽ سوشلزم جي حمايت ڪئي اٿس. هي سڀ وشيه اڄ به اسان لاءِ گهٽ اهم ڪونهن ۽ ان ڪري اڃا تائين دلچسپ لڳن ٿا ۽ انهن سائينءَ جي سنوارين کي جواب ڏين ٿا، جيڪي پريمچند جي رچنائن کي اڄ جي يگ لاءِ مدي خارج ٿا سمجهن.

وشو ساهتيڪار

منشي پريمچند مٿين وشين تي ڌڙن کن ناول لکيا: پريما يا پرتگيا، وردان، سيوا سدن، پريم آشرم، نرملا، رنگ پومي، ڪايا ڪلپ، غبن، ڪرم پومي، گڻودان، منگل سوتر (اڻپورو). جڏهن ۱۹۱۶ ۾ 'سيوا سدن' وئشياڀٽي جي پس-منظر ۾ استريءَ جي اڌڪارن جو آواز بلند ڪندڙ ناول ڇپيو، تڏهن سڄي ديس ۾ ان تي خوب بحث مباحثو ٿيو جو اهڙي قسم جو اهو پهريون ناول هو. وري ۱۹۲۲ ۾ 'پريم آشرم' ڇپيو ۽ اُن ته طوفان مچائي ڇڏيو، جو اُن ۾ نه رڳو راجنيتڪ هلچل جي تصوير هئي، پر زميندارن ۽ هارين جي جدوجهد به ڏيکاريل هئي. اُن ۾ رشيا ۾ ٿيل سوشلسٽ انقلاب جو به ذڪر هو. اُن وقت پارٽي ساهت ۾ راجنيتڪ ۽ آرٿڪ هلچل جو چتر چٽيندڙ 'پريم آشرم' پهريون ناول هو. هنن ٻن ۽ اڳين ٻن ناولن ۾ جيڪا سڌارو ۽ آدرشواد جي نڪتہ-نگاهه جي خامي هئي، سا پوين ناولن ۾ دور ٿيندي ويئي. مهاتما گانڌيءَ جي ۲۱-۱۹۲۱ ۾ ۲۱-۱۹۲۰ وارين هلچلن کان متاثر ٿي، رنگ پومي (۱۹۲۵) ۽ ڪرم-پومي (۱۹۲۲) جهڙا ڪامياب ناول لکيائين. 'نرملا' (۱۹۲۲)، ڪايا ڪلپ (۱۹۲۸) ۽ غبن (۱۹۳۱) ناولن ۾ وري وچولي طبقي وارن جي زندگيءَ جي حقيقي تصوير ڏنل آهي. هيل تائين منشي پريمچند رڳو پارٽي ناول جو راجا سڏجڻ ۾ آيو، پر آخرين ناول گڻودان (۱۹۲۶) جهڙي شاهڪار ڇپجڻ سان هو وشو ناول نويسن ۾ شمار ٿيڻ لڳو. پڇاڙيءَ جو بيماريءَ جي بستري تان لکيل اڻپورو ناول 'منگل سوتر' مڪمل ڪري سگهي ها ته اهو انقلابي ناول ليکجي ها، جو اُن ۾ هن انقلابي ويچارڌارا ڏني آهي. ان جي ناٽڪ ديو ڪمار واتان چواڻي ٿو، "سڀني کي برابر وجهه ڪڍي آهڻ؟ ڪڍي آهي انصاف؟ ڪڍي آهي؟ ڪي ماڻهو ڪيترن ئي طريقن سان جنتا کي ڦرين لٽين پيا ۽ پاڻ عيش پيا ڪن. اهو ئي ايشور جو انصاف آهي؟ ... ديوتا سدائين رهندا ۽ رهيا پئي آيا آهن. ليڪن انهن کي ديوتا ڇو چئجي؟ کين ڪانئر، سوارٿي ۽ آتم شيواڌاري چئو. ديوتا اهو آهي جو انصاف جي رکيا ڪري ۽

اُن لاءِ جان قربان ڪري. جيڪڏهن هي دنيا جو ڪڏو ڪاروبار سندس اکين ۾ نٿو چڙهي ته پوءِ هو اندو آهي، بيوقوف آهي ... ديوتائن ٿي نصيب، ايشور ۽ ڀڳتيءَ جو ڀرم ڦهلائي ان نيتيءَ کي امر رکيو آهي. انسان ته هن کان اڳي، ان جو انت ڪري ڇڏي ها نه، انسانن جي وچ ۾ انسان ٿي رهڻو آهي. جهنگلي جانورن جي وچ ۾ انهن سان لڙڻ لاءِ هٿيار کڻڻا پوندا، انهن جي چنبن جو شڪار ٿيڻ ديوتاڀڻو نه، پر بيوقوفي آهي.“

جهڙيءَ طرح ناول ۾ منشي پريمچند مال ۽ رومال (ويچار ۽ ڪلا) جي لحاظ کان ترقي ڪندو رهيو، تهڙيءَ طرح ڪهاڻيءَ ۾ به ترقي ڪندو رهيو. شروعاتي ڪهاڻين جي واقع ڪاري (يعني پلاٽ بدران پوءِ سيرت نگاريءَ تي آدرشواد ۽ سڌارواد بدران حقيقت-نگاري (يٿارٿواد) ۽ منوگيان تي زور ڏنائين. ٽيڪنڪ ۾ به ترقي ڪندو هليو. ليکڪ طرفان ڪهاڻي ٻڌائڻ بدران آتم ڪهاڻي، گفتگو، خود ڪلامي ۽ ڪامينٽريءَ جي ٽيڪنڪ ۾ به قلم آزمائي ڪيائين، جيڪا اڄ جا ڪهاڻي نويس به ڪم آڻي رهيا آهن. پريمچند جون پڇاڙيءَ ۾ لکيل ٻه ڪهاڻيون ’ڪفن‘ ۽ ’سياري جي رات‘ ته دنيا جون شاهڪار ڪهاڻيون مڃيون وڃن ٿيون. سندس بهترين ڪهاڻين جي فهرست ته ڪافي وڏي آهي جن کيس دنيا جي چوٽيءَ جي ڪهاڻي نويسن جي قطار ۾ بيهاريو آهي.

اعليٰ اخبار نويس

منشي پريمچند اوچ ساهتڪار سان گڏ اوچ پترڪار به هو. هن جي اخبارنويسِي به اصول پرستيءَ واري هئي. جنهن مخزن سان اصولي متپيد هئس، اُن کي پنهنجي رچنا نه ڏنائين ۽ نه وري اُن جو ايڊيٽر ٿيڻ قبوليائين. ڪجهه وقت ۱۹۲۴-۲۵ ۾ ’مرياد‘ مخزن جو ۽ ۱۹۲۹-۳۰ ۾ ’مادوري‘ مخزن جو به ايڊيٽر ٿيو. انهن مخزنن ۾ ترقي پسند نڪتہ-نگاهه کان سمپادڪي ليکڪ لکيائين، جن مان ڪي رشا جي سوشلسٽ انقلاب جي فائدن ۾

هئا. هن فرض ڪئي پنهنجي 'سرسوتي پريس' کولي، جا اڄ تائين پيئي هلي. اُن مان ۱۹۳۰ ۾ ماهوار 'هنس' ۽ ۱۹۳۲ ۾ هفتيوار 'جاگرت' شروع ڪيائين، جن هندي اخبارنويسيءَ ۾ هڪ يگانو رول ادا ڪيو. انهن اخبارن ۾ راجنيتڪ، آرٽڪ، سماجڪ ٽيڪاڻپڻيءَ سان گڏ ساهتڪ پرڪ وارا ليکڪ به ڏيندو هو. 'هنس' ۾ ته هندي-اُردوءَ کانسواءِ ٻين پارتي ٻولين جون به رچنائون ڏيندو هو، جيئن سنڌيءَ جي شاه لطيف ۽ بيوس وغيره جون رچنائون ڇپيون هئائين. ائين پريمچند پارتي ٻولين جي ساهتڪارن ۽ ساهت جو پاڻ ۾ سنڀند جوڙيو.

سرڪار طرفان ضمانت ۽ بندش

منشي پريمچند جي بي باڪ اخبارنويسي انگريز سرڪار جي اک ۾ ڪٽڪڻ لڳي. هن جي خاص ليکڪ خلاف اعتراض وٺي 'هنس' مخزن کان ضمانت گهري ويئي. ساڳئي وقت سندس ڪهاڻين جو نئون مجموعو 'سمر ياترا' پڻ ضبط ڪيو ويو. منشي پريمچند کي پريس ۽ اخبارن مان ڏهه، پنڌرهن هزار رپيا نقصان هو. هوڏانهن ضمانت ڏيڻي هئس. هو اها پورٽ ڪرڻ لاءِ هڪ سال بمبئيءَ ۾ فلمن لاءِ ڪهاڻيون لکڻ جو ڪانٽرڪٽ ڪري ويو، پر ڪهاڻين جو اهڙو ڪچومبر ڪيو ويس، جو اها ڳالهه ۽ فلمي دنيا جي حالت برداشت نه ڪري ماڻه موٽي آيو ۽ آخرين ناول 'گئودان' پورو ڪرڻ ۾ رڻي ويو. ساڳئي وقت پريس ۽ اخبارن ۾ به ڄڻ مزدور وانگر ڪم ڪرڻ لڳو.

ترقي پسند ليکڪن جو ساٿي

اهڙي وقت نوجوان ترقي پسند ليکڪن پنهنجي سنسٽا ٺاهڻ لاءِ جيڪي ڪوششون ڪيون، تن ۾ به پريمچند سندن ٻانهن ٻيلي ٿيو. هن ترقي پسند ليکڪن جي پهرين ڪانفرنس، جا ۹ ۽ ۱۰ اپريل ۱۹۳۶ تي ٿي، تنهن جي صدارت ڪئي. ان ۾ پنڊت جواهر لعل نهرو پڻ شريڪ ٿيو هو ته گرديو ٽنگور ۽ شرت چندر به سنيها

موڪليا هئا ۽ ليڪن جو پڌرنامو صحيح ڪيو هو. پريمچند جي ڪانفرنس جي پريزيڊنٽ واري تقرير اتهاسڪ ۽ اهم ليکي ويئي آهي. اها اڄ به ڪنن ۾ پيئي گونجي. چيائين، ”ساهتڪار جو اُدیش محفل سينگارڻ ۽ وندر پيش ڪرڻ ناهي ... هو وطن دوستي ۽ راجنيتي پٺيان نه، پر اُن جي اڳيان هلندڙ سچائي آهي ... جو ڪريل آهي، پيڙيل آهي ۽ وانجهيل آهي، اُن جي وڪالت ڪرڻ هن جو فرض آهي. هن جي عدالت سماج آهي ... اسان جي ڪسوٽيءَ تي اهو ئي ساهت ڪرو نڪرندو، جنهن ۾ اوج خيالات هجي، آزاديءَ جو اُمنگ هجي، سونهن جو سار هجي، سرجڻ جي آتما هجي، جيون جي سچائيءَ جو تجلو هجي، جيڪو اسان ۾ اڳتي وڌڻ جي شڪتي، ڪشمڪش ۽ بيقراري پيدا ڪري ۽ سمهاري نه ڇڏي.“

آخرين وصعيت

اُن ڪانفرنس کانپوءِ هو يڪدم بيمار ٿي پيو. ان بيماريءَ ۾ به هن لکڻ ترڪ نه ڪيو، سوچڻ نه وساريو، ديس ۽ دنيا جو حال ڄاڻڻ نه ڇڏيو ۽ جڏهن جڳهه مشهور روسي ليکڪ مئڪسمر گورڪيءَ جي جُون ۱۹۲۶ تي موت جي خبر ٻڌائين ته سخت بيماريءَ جي بستري تان اُٿي به شرڌانجليءَ واري ميٽنگ ۾ ويو. پر تقرير بيهي نه پڙهي سگهيو ۽ هن بدران ٻئي سندس تقرير پڙهي. اها تقرير آڏي رات جو جاڳي لکي هڻائين، جنهن تي سندس پٽيءَ به گهڻو ئي روڪيو هوس. پر کيس ائين چئي مان ڪرايائين ته گورڪي اسان جو ئي هڪ پنهنجو ساهتڪار هو. پڇاڙيءَ ۾ گورڪيءَ پريمچند کي ڏاڍو اُتساهت ۽ متاثر ڪيو هو، جنهنجي جهلڪ سندس آخرين اڻپورو ناول ’منگل سوتر‘ ۽ ’مهاجني سپيتا‘ واري ليک مان ملي ٿي. اهو ليک سندس موت کان فقط هڪ مهينو اڳ ’هنس‘ ۾ ڇپيو، ان ۾ سرمايداري سرشتي جا ڏاڍا چوڌا لاڻائين ۽ رشيا جي نئين سوشلسٽ سپيتا جي خوب واکاڻ ڪيائين. چيائين، ”... اولهه ۾ هڪ نئين سپيتا جو سورج اُڀريو آهي ...“

جنهن پونجيواد جي پاڙ پٽي آهي. ان جو مکيه اصول آهي هر شخص جو محنت ڪري ڪجهه پيدا ڪري ٿو، سو راڄ ۽ سماج جو معتبر ڀاتي آهي اُتي هڪ سرمايدار لکن مزدورن جو خون چوسي ٿو ۽ ٿو ٿي سگهي ... اڄ نه سپان سڄو سنسار ان سڀيتا جي وات وٺي هلڻو آهي.“

هيءَ آهي اسان جي امر ساهتڪار ۽ پترڪار منشي پريمچند جي اسان لاءِ آخرين وصيت، جيڪا اسان کي ساهه سان سانڍي رکڻي آهي.

(۱۹۸۰)

شرت چندر چئرجي

جنهن زماني ۾ شرت چندر (۱۵ سيپٽمبر ۱۸۷۶) ڄائو، اُن زماني ۾ ڀارت ۾ انگريزي راڄ پڪي پائي تي قائم ٿي چڪو هو. ملڪ ۾ هنري ترقي ٿي رهي هئي، جاگيرداري نظام جو زور گهٽجي رهيو هو ۽ وچولو طبقو پئدا ٿي رهيو هو. بنگال ۾ هڪ طرف ڌرم، انڌ و شواس ۽ روايت پرستيءَ جو بول بالا هو ته ٻئي طرف مغربي سڀيتا ۽ تعليم جو پرچار وڌندڙ هو. بنڪم چندر ۽ ٽئگور جي ناولن، بنگالي ساهت جي سڪل کيت ۾ ٻج چٽيو ۽ شرت چندر اُنکي سرسبز بڻايو. ليڪن هو بنڪم ۽ ٽئگور کان نرالو هو. شرت چندر پهريون ئي پيشور بنگالي ليکڪ هو. بنڪم چندر اُن مت جو پرچارڪ هو ته مروج رسمن موجب برائي ڪندڙ کي سزا ملڻ کپي. (مثلاً 'چندر شيڪر' جي شيوالني ۽ 'ڪرشنڪانت ڪا بل' جي روهڻي نائڪا) ليڪن ٽئگور انهن رسمن رواجن تي ٿيڪا ڪئي ۽ سماج ۾ جيڪي خرابيون ڏسڻ ۾ آيون، انهن خلاف اعتراض بلند ڪيو. شرت چندر تي ٽئگور جو اثر ٿيو. ليڪن هو ٽئگور کان

اڳتي وڌي ويو. جتي ٿڱور 'مايا' ۾ صرف اهو ڏيکاريو ته وڌوآ جي دل پڻ پريم لاءِ ترقي ٿي، اُتي شرت وڌوآ وواه جي زبردست حمايت ڪئي. ٿڱور جي 'گهر ۽ ٻاهر' ناول ۾ 'راڻي صاحبان' نون خيالن واري نوجوان سان زبردست محبت ڪندي پڇاڙيءَ ۾ پراڻن خيالن جو ئي جهنڊو بلند ڪري ٿي. پر شرت چندر جي 'سوال' جي ناٽڪا 'ڪمل' شادي، پيار ۽ ڌرم متعلق مدي خارج خيالن کي چوڙ چوڙ ڪري ٿي ڇڏي.

ٿڱور خود شرت چندر لاءِ چوي ٿو ته، "جهڙي قابليت سان هن گهرؤ جيون جو چتر چٽيو آهي، اهڙو ٻئي ڪنهن به ليکڪ نه چٽيو آهي." اُنجو سبب اِهو آهي جو هن وچولو طبقي جي پنڌي جيون جو نه صرف اڀياس ڪيو پر اُنجي خوشين غمين وغيره ۾ خود حصو ورتو. ۱۷ ورهين ۾ ئي هنکي بي گهر ٿي روئيءَ جي تلاش ۾ پتڪڻو پيو. جوانيءَ جو ڳچ وقت پتڪڻ ۾ گذاريائين. هن جيڪي ڪجهه ڏٺو تنهنکي سچائيءَ سان پيش ڪيو. هن پنهنجن ڪردارن جي اندر پيهي سندن ڪشمڪش کي چٽيو. انڪري چترنگاريءَ ۾ هو پنهنجو مت پاڻ هو. ائين به ته ڪونهي ته هو ڪو صرف يٿارٿوادي (حقيقت نگار) هو. هو آدرشوادي پڻ هو. هنجا ڪيترا ڪردار جهڙوڪ رميش، سويه ساچي، بپرداس جيوآنند، شودوشي، روما، براج، سندا وغيره آدرشوادي آهن. پر آدرشواد جي پيٽ ۾ هو يٿارٿوادي وڌيڪ هو. هنجي حقيقت نگاري سطحي فوٽوگرافي يا فطرت نگاري (نچرلزم) به نه هئي ڇو ته هو خود ان ڌارا جي خلاف هو جن پاڻ به چوي ٿو، "ڪلا، انسان جي رچنا آهي، اها پرڪرتي (قدرت) ناهي. سنسار ۾ جيڪو ڪجهه ٿئي ٿو ۽ تمام گنديون ڳالهائون ٿين پيئون، اهو ڪو ساهتڪ سامگريءَ لاءِ سامان ڪونهي. پرڪرتي يا سپاءِ جو هوبهو نقل ڪرڻ فوٽوگرافي ٿي سگهي ٿي، ليڪن ڇا اُنکي ڪلاڪاري چتر چٽبو؟ روزانين اخبارن ۾ ڪيتريون آندڙ ڏيندڙ، پيانڪ گهٽنائون ڇپجن ٿيون. ڇا اُهو ساهت آهن؟ اهي سچ ٿي سگهن ٿيون، پر نه سچو ساهت." ۱۱

منشي پريمچند وانگر شرت چندر به هڪ وڏو سان شادي ڪري پنهنجن خيالن کي عملي جامو پهرايو. هنجي شاديءَ جو قصو به نهايت رومانيت وارو آهي. چون ٿا ته رنگون ۾ جڏهن هڪ ڏينهن شرت چندر سنجها وقت گهر موٽيو ته انجو در اندران بند ڏٺائين. کڙڪاڻ تي روئندڙ، ڪنبندڙ چوڪريءَ کي ٻاهر نڪرندو ڏسي دنگ رهجي ويو. هوءَ سندس گهر ويجهو رهندڙ مستريءَ جي ڏيءَ هئي جا ٻال وڏا هئي. چوڪريءَ ٻڌايس ته سندس پيءُ ڪنهن لوفر کان به سو رپيا وٺي هنکي اُن سان شادي ڪرائڻ لاءِ مجبور ڪري رهيو آهي ۽ هوءَ اُن شاديءَ خلاف آهي. هوءَ شرت جي پيرن تي ڪري بچاءَ لاءِ پاڏائڻ لڳي. شرت چيس ته تون رات جو هتي ره، سڀاڻي ڪو بلو ڀيٽي ڪبو. شرت اها سچي رات ٻاهر گذاري. ٻئي ڏينهن مستريءَ شرت کي چيو ته جي توکي منهنجي ڏيءَ تي ايترو ڪهڪاءُ ٿو پوي ته تون کڻي هن سان شادي ڪر ۽ به سو رپيا ڏي. شرت هنکي به سو رپيا ڏنا ۽ چوڪري هن وٽ رهڻ لڳي. چوڪريءَ بيماريءَ سيماريءَ ۾ هنجي اهڙي ته خدمت ڪئي جو شرت جو هن سان پيار بجهي ويو ۽ آخر ۾ شو متي موجب شادي ڪيائينس.

شرت چندر استرين جي آزاديءَ جي حق ۾ هڪ وڏو مضمون ’ناريءَ جو ڳالهه‘ لکيو جنهن ساري بنگال ۾ زبردست چوڀولو پيدا ڪيو. ڪٽرپنٿين هنکي مليچ، غير-هندو وغيره جا لقب ڏنا. ليڪن شرت چندر نه ڊنو، نه هٿيو، نه رُڪيو، پر ويو هڪ ٻئي پٺيان ناول ۽ ڪهاڻيون لکندو، جن ۾ سماج جي ستايل، ڌرم جي چڪيءَ ۾ پيسيل آڀلا استرين جي دل جو انوکو چتر چٽيائين. هن سماج جي ڌڪاريل استرين ۾ انساني قدرن جي تلاش ڪئي ۽ ڏيکاريو ته وئشائين، راڳڻين، نوڪرياڻين وغيره ۾ پڻ چتر جون خوبيون آهن، جي حالتن انوسار ايترو بلند ٿي سگهن ٿيون جو تپرس وٺيو وڃي. ”ديوداس“ جي چندرمڪي هڪ وئشيا آهي، جا ديوداس کي پيار ڪرڻ سان ائين بدلجندي وڃي ٿي جئن لوهه پارس لڳڻ سان سونو ٿي پوندو آهي. ديوداس هنکي چوي ٿو، ”پاپ پڻ ڇڏ جا

پرچارڪ تنهنجي لاءِ ڇا چوندا، سو معلوم نه آيم، مگر موت بعد جي ملڻ ٿيندو ته مان ڪڏهن جدا نه رهي سگهندس.“ ديوداس ته اڄ به اُتردار ٿو لڳي، جئن تازو نڪتل فلم مان به ظاهر آهي. ”شريڪانت“ جي راڄ لڪشمي ڪا باقاعدي ويشيا ناهي، پر راڳڻي آهي، جنهن گاني کي ئي پنهنجو ڏندو بڻايو آهي. هوءَ شريڪانت سان پيار ڪندي هنجي جيڪا شيوا ڪري ٿي سا ڪنهن به گهر-گرهڻيءَ کان گهٽ ناهي. هنجو سندر چتر اها ڳالهه صاف ٿو ڪري ته استري جڏهن محبت ڪري ٿي تڏهن اُن لاءِ سڀ ڪجهه قربان ڪري سگهي ٿي. ساڳي طرح ’چترهيٺ‘ ۾ نوڪرياڻي ساوتري ستيش کي ڪيڏو نه پيار ۽ خدمت ڪري ٿي ۽ ’شویدا‘ ۾ ويشيا ڪاتياڻي مصيبت ۾ پيل شخص سان نه صرف همدردي ڪري ٿي، بلڪ هنن کي پئسي جي مدد ڪري ٿي.

شرت چندر پهريون بنگالي ليکڪ هو جنهن هڪ انقلابيءَ وانگر اها تقاضا ڪئي ته استرين جي اخلاق کي پڻ ساڳئي معيار سان ڇاپيو وڃي جنهن سان مردن جي اخلاق کي ڇاپيو وڃي ٿو. ”استريءَ لاءِ هڪ ئي شخص کي پيار ڪرڻ ۽ سٽيپڻو به ساڳيون ڳالهيون ناهن.“ شاديءَ جو بنياد پيار آهي. ”آزاديءَ جا اُپاسڪ“ ۾ ’سمترا‘ واتان چواڻي ٿو، ”سٽيپڻو رڳو سرير تائين محدود ناهي، اهو من ۾ به ته هئڻ گهرجي. من، وچن ۽ ڪرم ۾ پريم هئڻ کان سواءِ سڄي سٽيپڻي تائين رسڻ ناممڪن آهي. ڇا حقيقت ۾ منتر پڙهي وواهه ٿي وڃڻ سان ئي ڪابه ڀارتي ناري ڪنهن به ڀارتي پرش کي پريم ڪري سگهي ٿي؟“ ”سوال“ ناول جي نائڪا ’ڪمل‘ جا ئي شرٽ جي هڪ مڪمل باغي ڪردار آهي، اُنجي واتان چواڻي ٿو، ”هڪ ڏينهن جنهن سان پريم ڪيو آهي، وري ڪنهن وقت ڪنهن به ڪارڻ اُن ۾ تبديل جي گنجائش ناهي، من هو اهو اٿل اچل ڌرم نه صحتمند آهي ۽ نه شهنشو آهي.“ ههڙن ويچارن رکندي به شرٽ چندر چڙواڳي ۽ اسماجڪتا کي نه همٿايو.

شاديءَ جي سوال کانسواءِ ڌرمي ڳالهين بابت پڻ شرٽ

چندر جا خيال باغي چئي سگهجن ٿا. هنجو ايشور جي هستيءَ ۾ گهٽ وشواس هو. اُن عقيدتي جو قائل ٿي نه هو ته جيڪا چيز جڳه جڳنٽر کان هلندي آئي آهي، اُن تي اڪيون پوري عمل ڪجي. هنجي نظر ۾ سچ جي معنيٰ، حالتن انوسار هميشه بدلي رهي آهي. ”آزاديءَ جا اُپاسڪ“ ناول ۾ سويه ساڄي واتان ٻڌائي ٿو، ”هن سدا ڦرندڙ سنسار ۾ ڪجهه به ٿر، آمر ۽ آجر ناهي. هرڪا چيز هر دم روپ بدلائيندي رهي ٿي ... سچ به هر زماني ۾ ضرورت آهر نئون روپ وٺي ٿو. سڀ ڌرم جهونا ۽ ڪوڙا ٿي ويا آهن، خرابين سان پرڃي چڪا آهن ... دنيا ۾ انسانيت جا ايڏا وڏا دشمن پيا ڪونه هوندا.“ ”شريڪانت“ ۾ شريڪانت واتان چواڻي ٿو، ”جنهن لاءِ گهر ٻار تياڳيو وڃي ٿو اُن پرماتما لاءِ به منهنجي اندر ۾ ڪا چاهنا ڪانهي.“ شريڪانت ناول اڄ تائين هنجو شاهڪار ليکجي ٿو. اهو ناول فرينچ نوبيل انعام کٽيل ناول نويس رومين رولان پنهنجي ڌيءُ جي واتان فرينچ ۾ ٻڌو ته ڏاڍو متاثر ٿيو. خوب ساراهيائين. جيڪڏهن اصلي ٻوليءَ ۾ پڙهي ها ته ڪيڏو متاثر ٿئي ها.

شرت چندر چوت ڇات ۽ ذات پات جي پيد جو ته جنسي جاني دشمن هو. اُن وقت بنگال ۾ انهيءَ پيد پاو ماڻهن جي زندگيءَ کي گهڻي ڇڏيو هو. شرت چندر جي رچنائن اُن کي گويا چوٽڪارو وٺي ڏنو. شرڪانت جي واتان چواڻي ٿو، ”انسان جو صرف ڪم ٿي اچوت ٿيندو آهي، پر نه خود انسان.“ ”آزاديءَ جا اُپاسڪ“ ناول ۾ چواڻي ٿو، ”انسان جي چهرې جو رنگ سندس انسانيت جو پيمانو ناهي.“

شرت چندر انهن ليکڪن مان نه هو جيڪي سياست کان وٺي ويندا آهن. هنجو ته اهو يقينو هو ته ملڪ جي آزاديءَ جي جدوجهد ۾ ڀارت وٺڻ هرڪنهن جو فرض آهي. هڪ پيري يوسف مهرعلي کي چيائين، ”منهنجو هميشه اهو عقيدو پئي رهيو آهي ته هرڪنهن ملڪ ۾ تخليقي فنڪار کي نه صرف عام ماڻهن جي سرگرمين کان دور رهڻ نه کپي، بلڪ وڌيڪ جوابداريءَ سان ڪم

ڪرڻ ڪپي.“ هن ۱۹۲۱ ۽ ۱۹۲۲ واري قومي هلچل ۾ حصو ورتو. ۱۹۲۲ ۾ جڏهن هورا ڪانگريس ڪاميٽيءَ جو پريزيڊنٽ هو تڏهن هو انقلابين سان لهه وچڙ ۾ آيو. اُن وقت ”آزاديءَ جا اُپاسڪ“ ناول لکيائين، جنهن ۾ انقلابي جيوت جو چتر چٽيو اٿس. هي ناول سياسي ۽ آرٽڪ مسئلن جي سؤ سيڪڙو صحيح حل نه ڏيندي به اسانجي راجنيتڪ جيوت جي اهم حصن کي زندهه روپ ۾ پيش ڪرڻ جي ڪوشش ڪري ٿو. اُن ناول آزاديءَ جي هلچل ۾ هڪ مکيه ڀارت ادا ڪيو آهي. هن ناول مان شرت بابوءَ جي سامراجوادين ۽ سرمايدارن خلاف نفرت جي ڄاڻ ملي ٿي.

اها نهايت حيرت ۾ وجهندڙ ڳالهه آهي ته جنهنجي زندگيءَ جو ڪافي عرصو غريبيءَ ۾ گذريو، اُنجي رچنائن ۾ سواءِ ڳوٺاڻي سماج، شوڀڏا، شريڪانت ناولن ۽ آڀاڻي ۽ مهيش ڪهاڻين جي، ٻين ۾ غريبيءَ جو ذڪر ناهي. هنجي اڪثر ڪردارن کي روٽيءَ جي چٽ چنٽا ٿي ڪانهي. اها هنجي خامي هئي. مٿين لکڻين مان ”مهيش“ ڪهاڻي ٿي آهي، جنهن مان اهو صاف ظاهر ٿو ٿي بيهي ته مٿئين طبقي جي لوٽ ڪسوت ڪري ٿي هيٺيون طبقو پيڙجي ٿو. اُن ۾ ڏيکاريل آهي ته ڪيئن نه هاري، زمينداري ظلم ۾ ڳيسجي پرولتاڙي (پورهيو ڪندڙ مزدور) بڻجي ٿو. پڙهندڙ جي دل ۾ جڏي نظام لاءِ بيحد نفرت پيدا ٿئي ٿي. هيءَ شرت چندر جي هڪ شاهڪار ڪهاڻي آهي، جنهن منشي پريمچند جي شاهڪار ڪهاڻي ’ڪفن‘ سان گڏ، جديد هندستاني ڪهاڻيءَ ۾ ترقي پسند ڌارا جو بچ چٽيو. هن ڪهاڻيءَ مان لڳي ٿو ته هن تي رشا جي نئين ساهت جو اثر ٿيل هو. ۱۹۲۴ ۾ منشي گنج ساهت سپا جي صدارتي تقرير ۾ چيائين، ”تمام دکن سان ڀرپور هن ملڪ ۾ پنهنجي ايمان کي ترڪ ڪري روسي ساهت وانگر جڏهن اهو (اسانجو ساهت) اڃا به وڌيڪ سماج جي هيٺئين سطح ۾ لهي ايندو ۽ انجي دڪ درد جي وچ ۾ بيهي سگهندو تڏهن اهو صرف ديس ۾ ئي نه بلڪ وشو ساهت ۾ پنهنجي جڳهه حاصل ڪندو.“

ڏسڻ ۾ ائين ٿو اچي ته پڇاڙيءَ جي وقت شرت چندر ساميوادي خيالن جي ويجهو اچي رهيو هو، جئن سندس آخرين اڻپوري ناول ’گرچنا‘ مان ظاهر ٿو ٿئي. ناول جي نائڪا، زميندار جي ڌيءَ، پنهنجي عيش عشرت جون گهرجون پوريون ڪرڻ لاءِ، پنهنجي پوڙهن نوڪرن کي نوڪريءَ مان ڪڍي ٿي ڇڏي. اهڙو هڪ نوڪر گنگولي، بيڪاريءَ وچان آڳاٽا ٿو ڪري. ناول جو ٻيو ڪردار امرنات، نائڪا کي چوي ٿو، ”هر انسان کي زندهه رهڻ جو حق آهي. هنجي ڪم ڪرڻ جي شڪتي گهٽ ٿي ويئي، انڪري ڪو هنڪان زندهه رهڻ جو حق ڪسي نٿو سگهي ليڪن اهڙو وقت جلد ئي اچڻ وارو آهي، جو جنڪي اڄ تون ٻڌو هئڻ ڪري بيروزگار ٿي ڪرين، تن جا ٻار ٻچا سڀاڻي توکان ڪيفيت جي طلب ڪندا، انسانيت جي عدالت ۾ زمينداريءَ جي زور سان ڪنهنجو دليل ڪونه مڃيو ويندو.“

هڪ وقت شرت چندر جي پڇاڙيءَ جي لکڻين ۾ نون انقلابي خيالن جي پٺڀرائي هئي ته ٻئي طرف پراڻي ختم ٿيندڙ سماج لاءِ هڪ قسم جو دڪ به هو. هو انهن ٻنهي جي وچ ۾ لڏندو رهيو ۽ جيستائين اسٽر ٿئي، تنهن کان اڳ، ۱۹۳۶ ۾ هنجو مرتيو ٿيو. ليڪن هو نه رڳو بنگالي ادب ۾ سڄي هندستاني ادب ۾ اڄ به زندهه آهي. اسان سنڌين جو ته هو پنهنجو ڄاتل سڃاتل ليکڪ هو، جيڪو ڪڏهن به وسرڻ جو ڪونهي.

(نئين دنيا، ۱۹۶۲)

سنڌي وشو ڪوي شيخ آياز

۲۸ ڊسمبر ۱۹۹۷ تي اسانجي عظيم شاعر شيخ آياز جي لاڏاڻي جي خبر وڃ وانگر سنڌ، هند ۽ وڊيشن ۾ رهندڙ سنڌين ۾ پڪڙجندي دڪ جي لهر ڦهلائي ڇڏي. ڪن سڌڪا پري رُٺو ته ڪي ڏڌڪي وڄان سُن ۾ رهجي ويا. آڃا ۲۳ مارچ (پڳت سنگهه جي شهيدي ڏينهن) تي آياز جي ۷۵ جنم دن ملهائڻ جون تياريون پئي ٿيون ته هي اُن کان اڳوات ئي هليو ويو.

شيخ آياز سچ پچ سنڌين جو لوڪپريه لاڏلو مهاڪوي هو. هن نه رڳو جديد سنڌي ڪوتا جي فن ۽ فڪر کي يڱاني اوج ڏني پر نثر کي به شاعراڻي رواني ۽ ڪلپنا سان دلڪش ۽ دلچسپ بڻايو. هو پڪا ۵۰ سال سنڌي ڪوتا تي چانيل رهيو ۽ ۵۰ کن ڪتاب لکيائين جن مان تمام گهڻا شعري مجموعا آهن. هن سنڌ جي آڳاٽي شاعريءَ جي شاخ بيت ۽ وائيءَ کي وري جيئاري جاودان بڻايو ۽ غزل کي به گيڙو ويس پهرايو ته ٻين نون شاعراڻي

شاخن - هائڪو، ٽرائيل، چوڻن، نثري نظم وغيره سان به مالا مال ڪيو. ان کانسواءِ هن پنهنجي ترقي پسند نظريي ۽ سنڌ ڌرتيءَ سان ڪمٽمينٽ سان تنگدل، تعصبين ۽ تاناهاهن جي ظلم ۽ ڏاڍ خلاف سنڌ ۽ سنڌيت جي جذبي سان ٽمٽار ڪوٽا سان اهڙي سڃاڻپي پندا ڪئي جيڪا هڪ طوفاني تحريڪ بڻجي وڌندي رهي، جنهن رجعت پسندن ۽ ڪٽرپنڌين ۾ به ٽرڻو مچائي ڇڏيو. انڪري جڏهن ۱۹۶۲ ۾ آياز جو پهريون شعري مجموعو ”پونر پري آڪاس“ ۾ نڪتو ته هڪ طرف پاڪ رائيٽرس گلڊ اُن کي انعام ڏنو ته ٻئي طرف آيوب خان جي ڊڪٽيٽري سرڪار اُن تي بندش وڌي. ان مجموعي جي باغي ۽ ناستڪ ڪوٽائن ڪري ملن ۽ مولوين هن کي سنگسار ۽ قاسي ڏيڻ لاءِ روزاني اخبارن (مهراڻ، خادمي وطن، هلال پاڪستان وغيره) ۾ ڪالم ڪارا ڪيا، جيڪي مون وٽ اڄ به موجود آهن. اها حقيقت اُتي مون خود پنهنجي اکين سان جون ۱۹۶۴ جي سنڌ-ياترا ۾ ڏني. اُن جو ذڪر مون پنهنجي سفرنامي ۾ نئين دنيا (جنوري-آڪٽوبر ۶۵) ۾ ڪيو. مون لکيو هو، ”ڪراچي هوائي اڏي تي سنڌي ليکڪن جي ٽولي ڏسي سرهاڻي ٿيم. شيخ آياز گلن جي مالها جهليو بيٺو هو، خوشبوئدار گل، هن عظيم شاعر جي هٿن ۾ اچڻ سان ڪوٽا بڻجي پيا هئا. پاڪر پائيندي آياز جي پنيءَ تي هٿ ڦيرير ته نگاهن- نگاهن ۾ پڇيائين: ڇاڻو ڏسين؟ جواب ڏنم: ڏسان ٿو ته توکي ڪيترا گهاءَ ڪيا آهن؟ ”پونر پري آڪاس“ تي پيل بندش ڏانهن اشارو سمجهي مرڪي ڏنائين - مرڪ جا چڻ چئي رهي هئي؛ ”نيٺ وڌيندڙ وڌجي ويندا - ڪنبندي نيٺ ڪٿار او يار.“ آياز جي اها وائي جا مون نئين دنيا ۾ چپي هئي، سا ڪراچيءَ ۾ پير علي محمد راشديءَ جي بنگلي تي آياز، پٽي، جويي، رباني، نوبير عباسي، سراج وغيره سان رهندي آياز جي وائان ٻڌم.

اُن ”ون يونٽ“ واري زماني ۾ جڏهن سنڌ جي نقشي ۽

نالي کي ٿي مٽايو ويو هو تڏهن آياز للڪاريو هو : ”ڏيهي پرڏيهي ٿيا، پرڏيهي ڏيهي - آيا گهر ۾ اوڀرا، نڪري ويا نيهي - پراوا پيهي والاري ويا سنڌڙي.“

سنڌيت جي ورثي جي نشاني شاه لطيف کي مخاطب ٿي آياز چيو، ”جاڳ ڀٽائي گهوت، سنڌڙي ٿي توکي سڏي - مرن پيئون مارويون، قابو آهن ڪوت - اڄ ته تنهنجي اوت ڏاڍن کي ڌاري ڇڏيون.“ اهو سنڌي شاعريءَ ۾ هڪ نئون آواز هو جو ۵۰ جي ڏهاڪي جي شروع ۾ بلند ٿيو هو. اهڙن ڪيترن ئي بيتن ۽ واين ٻين سنڌ ۽ هند جي شاعرن کي متاثر ڪيو. ان کانپوءِ يڪدم ٻيو مجموعو ”ڪلهي پاتر ڪينرو“ ڪڍيائين. ان تي مون سمالوچنا ڪندي جنوري ۶۴ جي نئين دنيا ۾ لکيو هو : سنڌي شاعريءَ ۾ هي پهريون مجموعو آهي، جنهن ۾ سواءِ هڪ نظم جي ٻي ڪابه ڌاريائي محسوس نٿي ٿئي پر پنهنجائيءَ جو هڪ اهو احساس ٿئي ٿو، جيڪو ڪلام جي ٻوليءَ، لهجي، تصوير ڪشيءَ ۽ ماحول مان پيو ٿيڪي. پنهنجي پياري ڌرتيءَ جي سرهاڻ پئي اچي. اصل غزل کي به پنهنجو گيڙو رنگ (هندي ماترائن ۾) ڏنو اٿس. ”ان کانپوءِ نارائڻ شيام ۽ ٻين شاعرن به اُنجو اثر کنيو. هيٺئين غزل ۾ انتظار جو ڪهڙو نه عاليشان چتر سنڌي زمين تي چٽيو اٿس؛ ”ڌڪاريون راتيون، پارو پوهه-سيءَ، سوڙ جا اوسيئڙا - ڳولها ڪن ٿا روز آياز - ڪنهنجي تنهنجا اوجاڳا.“

ٻئي هيٺئين غزل ۾ محبت جي درد جي تصوير ڪيڏي نه جدت ۽ نندرت واري آهي - ”برڪا رُت جي ڏنڌلي باڪ - نيٺ ندوريءَ جا، برسات - قيدي، چيتي جهڙو ڏينهن - زخمي هرڻيءَ جهڙي رات“ هن مجموعي ۾ بيت ۽ وايون آهن. واين ۾ به نواڻ آهي، جيئن ”ڪافر مومن ناهيان مان.“ ۾ سچل جي صوفي خيال ”جو ئي آهيان، سو ئي آهيان“ ۾ نئين اضافو ڪيو اٿس. ”راج ڏاهر جون نياڻيون“ واري نظم ۾ سنڌي شاعريءَ ۾ پنهنجي سنڌيت

جي ورثي تي فخر ڪرڻ ۽ ساه سان سانڍڻ ۽ اڳتي وڌائڻ جو پيغام آهي. اهو نظم اڄ شاھڪار بڻيو آهي. اهڙو سورھيائيءَ جو اظهار پڻ سنڌيءَ ۾ پهريون دفعو ٿيو آهي، جيڪو پوءِ ۱۹۶۵ جي جنگ وقت اياز جي ”هي سنگرام - سامهون آهي نارائڻ شيام، هن تي بندوق ڪيئن کڻان مان، هن تي گولي ڪيئن هڻان مان“ ۾ به آهي، جنهن ۾ فن ۽ فڪر جو مٿر ميلاپ آهي ته انسانيت جو به جذبو آهي، جنهن خود شيام ۾ اُن جنگ وقت پوءِ تراشا ٽوڙڻ ۾ مدد ڪئي. اُن باغي نظم ڪري اياز کي جيل به پيوڳو پيو هو. ۱۹۷۱ ۾ وري ٻيو دفعو به بنگلاديش جي حمايت ڪري جيل ۾ وڌو ويو هو. ۶۰-۱۹۷۰ جي ڏهاڪي ۾ اياز جي شاعري خوب لوڪپريه بڻي، خاص ڪري نوجوان ۽ شاگردن ۾ جيئي سنڌ جي هلچل وقت. جنهنکي حيدر بخش جتوئيءَ، ”جيئي سنڌ، جيئي هند“ جهڙو قومي گيت ڏنو. ان سڄي دور ۾ اياز نه رڳو شعر لکيا پر ميڙن ۽ مجلسن ۾ شامل ٿي اُهي خود ڳاتا ۽ چيو، ”سنڌڙيءَ تي سر ڪير نه ڏيندو“ اهو گيت ته سنڌ جي ڪنڊ ڪڙڇ ۾ گونجڻ لڳو. اها واڻي اڄ ٽيهن سالن بعد به نت نئين پيئي لڳي. اُن وقت نڪتل خاص ڪري ٽي ٻيا نوان مجموعا ”ڪي جو بيجل ٻوليو“، ”وڃون وسط آيون“ ۽ ”ڪپر ٿو ڪُن ڪري“، تمام اهم آهن. اُن بعد اياز سنڌ يونيورسٽيءَ جو ۱۹۷۹ تائين وائيس چانسلر رهيو ته هُن شعر نه لکيو. پر پوءِ اهو عهدو ڇڏڻ کانپوءِ لکڻ شروع ڪيائين ته به ڌڙن کن مجموعا لکي ڇڏيائين، جن ۾ مشهور آهن: راجگهات تي چنڊ، بڙ جي ڇانو، چنڊ ڇمبيلي وڻ، اُڀر چنڊ پس پرين، جُهڙ نيٺان نه لهي، هينئڙو ڏاڙهونءَ گل جيئن وغيره.

پڇاڙيءَ جو تازو مجموعو نڪتل اٿس، ”ڪونجون ڪڙڪن روھه تي“. اُن ۾ دوهن، واين، بيتن سان گڏ تراثيل ۽ چوڻا به اٿس. اُن ۾ به پنهنجو سنڌيت جو جذبو، ترقي پسندي ۽

آشاوادي نظريو صاف ظاهر آهي. جيتوڻيڪ اُن ۾ تصوف ۽ موت جو به ذڪر آهي. پر اُن ڪري اياز جي شعر جي ڪا اهميت گهٽ نٿي ٿئي. ڏسو ڇا ٿو چوي، ”ٿي نه اوندھ ۾ اُداس، چاندني راتيون به اينديون - مان مڃان ٿو هونءَ، موت جو ناهي ڪو مند ماس، چاندني راتيون به اينديون - جيئنڌو ره، پيئنڌو ره، پو به جيسين آهي سواس.“ پنهنجن وروڏين کي جواب ڏيندي چوي ٿو، ”ايندو اهڙو ڏينهن به پائو، ويندا ڏيهه ڏڪاري هو - ڪير چوي ٿو مون پيڙيءَ ۾ آهي سنڌ وساري.“ هو ”جهڙ نيٺا نه لهي“ مجموعي ۾ ”سر نارائڻ شيام“ ۾ چيو اٿس، ”ناهي پنهنجي ساهت جو ڪو ورهاڱو“ ۽ ”آسيس ڪر ته سنڌ جا سيس نه جهڪن ڪنهن اڳيان.“ ان سان گڏ ساميءَ جا نوان سلوڪ به ڏنا اٿس ته ڪاليداس، ڪبير، نلسي، ميران سان گڏ شواجي، ڀرتاب کي به ياد ڪيو اٿس ته ناگاساڪي ائٽمي بم ۽ عالمي امن ۽ ترقي پسند اديبن ۽ عالمن بابت هن مجموعي توڙي ٻين ۾ به لکيو اٿس. ائين اياز جي شاعري عالمي شاعري (وشو ڪوتا) جو حصو بڻجي پيئي. ان شاعريءَ ۾ موسيقيءَ سان گڏ فڪر جي گهراڻي به آهي. اهو چوڻ صحيح ناهي ته گيتن ۾ لئه ۽ مڌرتا جي ڪري شاعراڻو خيال نه هوندو آهي، جيئن مشهور جديد مرهٽي شاعر ۽ گيتڪار پدگانوڪر به ممبئيءَ ۾ ساهت اڪاڊميءَ طرفان ملهايل سندس شام جي سلسلي ۾ چيو هو ۽ جيئن ۱۹۹۰ ۾ هتي اياز مونکي ٿي. وي.ءَ تي ڏنل ملاقات ۾ چيو هو ته موسيقي سندس شاعريءَ جي گهراڻيءَ يا فڪر اڳيان رنڊڪ نه بڻجندي آهي. اياز شاعريءَ سان گڏ نثر به تمام سهڻو لکيو آهي. جيڪي ۸-۱۰ ڪتاب ٿي ويندا. جن ۾ ساهيوال جيل-ڊائري (۴۰۰ صفحا) ۾ دنيا جي ساهت، سياست ۽ علميت ۽ عقليت بابت ايترو خزانو آهي جيترو ٻئي ڪنهن سنڌي ڪتاب ۾ مشڪل آهي. ان مان اياز جو اثاهه اڀياس به ظاهر آهي. ٻيو اهڙو مجموعو اٿس

”جي ڪاڪ ڪڪوريا ڪاپڙي“ جنهن مان شعر توڙي افساني، ناٽڪ، ناول جي سڪ لهي ٿي. ان مان موهن جي دڙي جي سڀيتا کان وٺي اڄ جي اشتراڪي زماني جي به جهلڪ ملي ٿي. جيترو وراثت روپ جيون جو ملي ٿو اوترو اياز جو به ملي ٿو جيڪو اُدرپورڻا لاءِ وڪالت ڪرڻ سان گڏ حالتن سان ٽڪر کائڻ جي به وڪالت ڪري ٿو.

ٿوري ۾ هو جيئن ۵۰ سال سنڌي ڪوتا تي چانيل رهيو تيئن هن کانپوءِ به سالن جا سال چانيل رهندو ۽ جيئن سوڀي گيانچنداڻيءَ سچ چيو آهي، ”شاهه عبداللطيف کانپوءِ اياز ئي گهڻي ۾ گهڻو شعر لکيو آهي. اصل ۾ هڪ لحاظ کان هو لطيف کان به وڌيڪ آهي ته هو سڌو سنئون پنهنجي دور جي واقعن کان متاثر ٿئي ٿو ۽ متاثر ڪري ٿو.“

(نئين دنيا، ۱۹۹۸)

اندر پوڄواڻيءَ جي ترقي پسند شاعري

”اندر“ پوڄواڻيءَ جيترو ئي دير سان شاعريءَ جي ميدان ۾ پير ڌريو آهي، اوترو ئي تيزيءَ سان وڌائي اچي پنهنجن همعصر نوجوان شاعرن جي اول صف ۾ شامل ٿيو آهي. مون کي ياد آهي ته جڏهن پنج ڇهه سال اڳ (۱۹۵۷) ۾ ’اندر‘ جا شعر پهرين پهرين ’نئين دنيا‘ ۾ ڇپيا هئا، تڏهن ڪي شاعر دوست، انهن جي سادگيءَ ۽ موضوعن تي کلندا هئا. ليڪن ڏسندي ڏسندي اهي ساڳيا شاعر دوست مرڪي مرڪي ’اندر‘ جي شعرن کي شوق سان پڙهڻ لڳا. ۽ ائين سنڌي ڪوتا-گگن ۾ هڪ نئون ستارو چمڪي اٿيو.

سچ ته ورهاڱي کانپوءِ سنڌي ادب جي آسمان ۾ انيڪ تارا روشن ٿيا آهن، جن هڪ نئين روشني (ترقي پسند ڌارا) سان نه رڳو پاڻ جڳمڳايو آهي، پر سنڌي قوم جي هستيءَ کي ختم ٿيڻ

کان بچايو آهي. جيتوڻيڪ هن ڌارا جو جنم ورهاڱي کان اڳهه ۾
 ٿي ٿي چڪو هو، پر اها ڦوهه جوانيءَ ۾ ورهاڱي کان پوءِ ٿي آئي
 آهي. هيءَ ڌارا عقليسنديءَ جي علمبردار آهي، لوٽ ڪسوت ۽ ظلم
 جي دشمن آهي، خوشحال زندگيءَ لاءِ لڙندڙ آهي، صحتمند جذبن
 ۽ نون قدرن جي ترجمان آهي ۽ اعليٰ روايتن جي رڪيڪ آهي.
 ’اندر‘ جي شعرن ۾ ان ڌارا جو ٿي عڪس ملي ٿو. هر سٺي
 ڪويءَ وانگر ’اندر‘ کي به پنهنجي نقطه نگاهه آهي. هن لاءِ شعر
 ڪو ايشوري الهام ڪونهي ۽ نه وري اهو دل کي خوش ڪرڻ جو
 خيال آهي. هن جي اڳيان مقصد آهي ۽ اعليٰ مقصد آهي - ”ڪلا
 جيون لاءِ آهي“ ان جو ڪهڙي نه خوبصورت انداز ۾ هيٺئين غزل
 ۾ ذڪر ڪيو اٿس :

”تنهنجا ئي صرف گيت رچائي نٿو سگهان،
 محدود اٿن ڪلا کي بڻائي نٿو سگهان!
 دنيا دکي ۽ مان وهان آنچل جي چانو ۾؟
 جوپن کي داغدار بڻائي نٿو سگهان!
 منهنجي جُئون سان ته خبردار هوش آه،
 مجنونءَ وانگي واري وسائي نٿو سگهان!
 محنت سان جن جي آه سندن حسن جي بهار،
 مان تنهنجي سڪ ۾ تن کي پداڻي نٿو سگهان!
 پنهنجي لاءِ صرف گذري، اها ڪهڙي زندگي،
 مان زندگيءَ جو شان گهٽائي نٿو سگهان!“

ان ڪري اندر جي ڪوٽا جڳهه جي حيات جو چتر آ
 هن کي جتي به حيات گهٽجندي پوسائجندي نظر اچي ٿي، اتي
 بي باڪيءَ سان ان کي بي نقاب ڪيو اٿس. اڄ جي وڳيان-يگهه ۾
 اڃا به جيڪي انڌ وڻواس ۽ وهه ڦهليل آهن، تن کي ڏسي هڪ
 حساس دل ۽ باشعور شاعر ڪئن خاموش رهي سگهندو؟ اڄ جي عام
 فهم بوليءَ ۾ پر نئين انداز ۾ هڪ غزل ۾ چوي ٿو:
 ”منهنجي گهر ڪن ۾ هر دم جو تنگ اڙائي،
 ناحق جهڪائي، اهڙو پڳوان ڪونه گهرجي.“

ٻئي هنڌ دوهن ۾ مدي خارج ويچارن ۽ وهنوارن کي،
جيڪي اڄ انسان جي ترقيءَ ۾ ٻهاڙ بڻيا بيٺا آهن، تن کي ڪيئن
تو پڻوڻ ڪري ڇڏي. چوي ٿو:

”جنم ڏئي، پالي ڪيو جن مون کي انسان،
سي ساڻي ڪوڙا مڃان؟ واه پندت! هيءُ گيان!
مندرجوڙايو ڏنيءَ، لٽي سوين انسان،
قهر ڪيائين منش تي، ايشور تي احسان!
نيچ پيدا ڪنهن کي چوان؟ چو بڻجان نادان؟
هر آگر جي زور سان ٿئي ٿو هٿ ٻلوان!
وڌڻ سنڌي ڪريت ڇڏڻ ته پوتر فرض آ،
تن شادين جي ريت رام نه دسرت جي مڃي.
ڌيءُ ڏجي، منٿون ڪجن، ڏجين تن جو ڏير،
ته به فت لعنت ڪن سدا، هيءُ ناتو يا وير؟

شاعر جڳت کي مايا، مڻيا، ڪوڙ يا سڀون نٿو سمجهي، جتي
رڳو مندر جوڙائڻ سان ئي سرڳهه ملي ويندو. هيءُ دنيا هڪ حقيقت
آهي، ان کي ئي سرڳهه بڻائڻو آهي. ان لاءِ جيڪي بي انصافيءَ ۽
پيد-پاؤ جون ديواريون آهن، تن کي ٽوڙي ٽوڙي اڳتي وڌڻو آهي،
ڪوي جڏهن چوگرد نظر ڊوڙائي ٿو ته انسان بک، بيڪاريءَ ۽ بي
علميءَ ۾ بي حال نظر اچي ٿو، هڪڙا پيٽ بکيا، انگهه اُگهاڙا، آرام
لاءِ آتا آهن ته ٻيا عيش ۾ آلوديون پيا ماڻين، جن مجنن سور
سهي، جنتا کي ڌارين جي غلاميءَ مان آجو ڪرايو، سي به اڄ خلق
کي وساري وينا آهن. چوي ٿو:

”چيئون: ”نرتن ٻار پڻ سگهندو بڻي وزير،“
ٻڌي فيون اسڪول جون آشا ڇڏيو سريرا!
هڪڙي ويرڻ بک بڻي ۽ ٻي جواني، هاءِ!
ٽين ويرڻ سونهن، ڪينن ويجھي ٻاهر پورهئي لاءِ!

سور سهي پيو ملڪ، مست ڏني ڪن پيا مزا،
 ڪنن نه ڇاچرجي خلق، چوٽ چتا هاڻي تيا!
 ”عاشق بڻجي عام جا، رهن عام کان دور،
 پيار سهي پيو سور اڄ مڃن جي ئي هٿان!“
 ”مٽي واپاريءَ جي هٿ ۾ آيو راج،
 جنتا گروي ٿي سڄي، چڪتو ٿيو نه وياج!“
 ليڪن جڏهن ڪويءَ جي صبر جو پيالو پرڃي ٽٽار ٿئي
 ٿو، تڏهن پڪاري، للڪاري ٿو، نه نه، ٻرندڙ جبل وانگر ڦاٽي پوي
 ٿو:

”دڪين کي چؤ ته هاڻ ڪوبه غم نه ڪن، ڪلن ڪڏن،
 اسين اڇون ٿا ظالمن جي موت جو ڪٿي سمن!“
 سرتن تان رهزنن جي هڪ هٿي هٽائي،
 ۽ پيار جهڙي پياري پاڪ ٻي دنيا رچائي،
 ۽ پورهئي جي چاپ ڪل نظام تي لڳائي،
 بشر بشر جي زندگي بهار جان ڪڍائي،
 وڌائي وشو-پرير ڪي، امر بڻايو امن!
 اسين اڇون ٿا ظالمن جي موت جو ڪٿي سمن!“
 ۽ شاعر کي اُميد آهي ته نئون نظام ڄاڻ آيو ۽ پيڙيل انسان
 جي زندگي خوشحال بڻبي، تڏهن ئي ته چوي ٿو:
 ”پر ره ٻاڪون ڪڍيون، ساڻيو! ٿيو سڃاڻ!
 اوسيڙي ۾ در اڳيان بيٺو آهي ڀاڳ!“
 اندر جي شاعري نه فقط عقلمنديءَ جي علمبردار آهي،
 لوت ڪسوت ۽ ظلم جي دشمن آهي ۽ خوشحال زندگيءَ لاءِ لڙندڙ
 آهي، جنن مٿين حوالن مان سڌ ٿئي ٿو، پر اها انسان جي
 صڪتمند جذبن ۽ اُمنگن جو به آئينو آهي. انسان جو اعليٰ ۽
 نفيس، منڙو ۽ معصوم جذبو آهي محبت. چوي ٿو:

غزلن جا ڪي شعر :

”زندگي هوندي ڇا؟ بيٺي هوندي!

جنهن تي آنچل نه چانو ڪني هوندي."
 "تنهنجون پلڪون جهڪيون، جهڪي پياسين،
 ائن ته جيتڻ جو فن سڪي پياسين!"
 "مات ڏيندينءَ ته راج پنهنجو آه،
 توڙي دشمن ڪا ڪيڪني هوندي."
 "لڏڻ دل بڻي پيئي بي روح وڌو،
 پيئي "اندر" چوڙين ڪي دل جا ڌڻي ويا!"

دوها :

- (۱) مرڪون - نيرن مڙس لاءِ، ڏانڊن لاءِ ٻچڪار،
 لکين دعائون پنيءَ لاءِ، آنديون ڪلمڪ نار!
- (۲) پياسيءَ ڏانهن نهار، ترتيءَ ڏانهن ڇا ٿي ڏسين؟
 هار نه هئڻ بيڪار دارونءَ دريا توڙ ڀر!
 "تون ٺارين، ٺاري ساڄڻ، ساڳيو آتو ميا،
 بيهه بادل! تو مان وٺان مٺي ساڄڻ جو ماءُ!"

شاعر جي دل ۾ پنهنجي وطن ۽ سنڌيت لاءِ ته ڪوٽان ڪوٽ
 محبت ڀريل ٿي ڏسجي، سندس دوها - سورنا پڙهي دل جهڳيو
 پوي، چپ گنگائڻ ٿا لڳن ۽ اڪڙيون لڙڪ لاڙڻ ٿيون لڳن. وري جو
 انهن ۾ لوڪ ڪهاڻين جي ڪردارن جون سهڻيون تشبيهون ۽ استعارا
 ٿو ڏئي ته سوني تي سهاڳو ٿيو پوي. ڏسو ڇا ٿو چوي:

"ٿيو مستر ديس، آيا ڏينهن بهار جا،
 ڪري فقير ويس، سنڌي نڪتا منڌ مان!"
 "مستڪ لائي خاڪ، پونءِ چمپائون منڌ جي،
 کڻي دليون غمناڪ، سنڌي نڪتا منڌ مان!"
 "سرڳه ڇڏيائون منڌ جو، سور ڪيائون ساڻ!
 سو سڀ عزت ڪاڻ، نه ته ڀٽڪڻ ڪنهنڪي وٺي؟"
 "مارئي وڇڙي ملڪ کان، هو ظالم جو راج،
 اڄ مارن جي راج مان ٽڪيا ملير مان!"
 "منڌ وٺي، صدمو رسيو، دل به نراس ناهه،

سکر-ڪراچيون آڏن جي عادت اڃا به آهه!
 ”سندي پهتا هند ۾، پاتائون نئين جان،
 پورهئي کي جنبي ويا، ڄمندي ٿيا جوان!“
 ”راڻو ڪوهياري مليا، هندي تلنگه ساڻ،
 ڀارت جي سرهاڻ سنڌيت سرس ڪري سدا!“
 اندر جي دل ۾ نه فقط سنڌ ۽ سنڌيت لاءِ سڪ ڀريل آهي پر
 هند لاءِ به اڻاهه محبت اٿس، جا ”هندوستان اسان جو“ غزل مان
 بخوبي ظاهر آهي. چوي ٿو:

”ڀارت ۾ آهه سڀڪجهه، ٻئي ڪنهن جو گهر تڪيون ڇو؟
 سڀ جي ستنترتا تو چاهي وڌان اسان جو!“
 ”پاپي اکين سان ڀارت ماتا ڏي ڪو نه نهاري،
 راوڻ جيان نه کينجي ڪوئي ڌيان اسان جو!“
 ٻئي هڪ نظم ۾ چوي ٿو:

”اندر“ هند جا گهڙا پريندس،

تنهنجي خاطر سڀڪجهه ڏيندس!“

اڄ چين جي حملي سبب، هر هڪ هندواسيءَ جي دل ۾ ان
 لاءِ حقارت ڀريل آهي، جنهن جو بيان به اندر پنهنجن دوهن -
 سورنن ۾ خوب ڪيو آهي. چوي ٿو:

”دوست سڏائي هند جو چين ڪئي آ ڪاهه،
 لڪي رهي ٿي دوستي ”ڪير ڪندم ويساهه!“
 گانڌيءَ جي ڀارت مٿي چين ڪاهيو ڪيئن؟
 کتن کانو جا ڏينهن، اُٿري ساگر جي مٿان!“
 ٻئي هڪ نظم ۾ چوي ٿو:

”هند جون نت مرڪنڊر اڪڙيون نٿيون جن کي وٺن،

سي ڀلي هاڻي ته ”هندي رڍ“ جون اکيون ڏسن!“

اندر جي شاعري نه رڳو موضوع جي لحاظ کان پر فن جي
 لحاظ کان پڻ خوبين سان ٽٽار آهي، جيڪي ان کي هڪ نراليت
 بخشين ٿيون. هن جي شاعريءَ ۾ سليسائي آهي، چٽائي آهي،
 جدت آهي، طنز آهي ۽ سوز آهي. سندس ٻولي سليس آهي،

جنهن مان چيڪيءَ مٽيءَ جو هڳاءُ ٿو اچي. هن هڪ دوهي ۾ عام
فهم ٻوليءَ ۾ ڪيڏي نه معنيٰ پري آهي! سڄي سرمايداري سماج
جي تصوير اچيو آڏو بيهي. چوي ٿو:

”مايا ٻانهي منڇر جي ۽ انسانيت ماءُ،

ماءُ ته ٻانهي ٿي ڪري، ٻانهي ڪري دٻاءُ!

هيٺين ٻن دوهن ۾ جنتا ۽ پورهئي جي شان ۾ ڇا ته قلم هلايو
اٿس؛ پڙهندي مستڪ جهڪيو وڃي! چوي ٿو:

”جنتا سڀ لاءِ پوڄيه آ، ان کان وڏو به ڪير؟

ڪرشن ڌرتا قرب مان جنهن جنتا جا پير!“

”سون بڻائي لوهه ڪي، پارس سڄهي ته ڪونه،

پر، پورهيت جي ڇهن ڌوڙ به بڻجي سون!“

ساڳيءَ طرح ڪهڙي نه سليسائيءَ سان اجتماعيت جو اعليٰ

جذبو پيش ٿو ڪري. چوي ٿو:

”ڪارو ڪانءُ ته قوم جو بيشڪ آهه سڀوت،

ڪاٺ لاءِ ٻين کي سڏي، جي ڪٽ پائي قوت!“

اندر جي ٻولي جت سڄ جهڙي صاف آهي، اتي اصطلاحن ۽

ورجيسن، تشبيهن ۽ استعارن جي ستارن سان به سينگاريل آهي. پر

اهو سينگار هٿرادو نٿو لڳي. هيٺيون قطعو ڏسو:

”ڪٽ رشڪ گل آ تنهنجو؟“ ائين ٿي پڇي بهاري!

کلندڙ گلن سان مونکي وڍ ٿي وجهي بهاري!

پرديسي! آءُ موتي، ٺوڙيون گلن جي ٺيڳڙ،

منهنجي اڱڻ وري جنم پاڻي پري بهاري!“

شاعر هن قطعي ۾ جهڙي سونهن ۽ نزاکت سان وڇوڙي جي

تڙف جي تصوير ڪشي آهي، اهڙو ئي خوبصورت چٽ چٽو اٿس

مِلاپ جو، هيٺين دوهي ۾:

”اکڙيون اکڙين سان مليون، پاتو اکين سهڳڙ،

لڙڪن جا موتي مليا، لڳو اکين جو ڀاڳڙ!“

هن دوهي ۾ منڙن منڙن پيارن پيارن لفظن ۾ جيڪو مِلاپ

جو چتر چٽيل آهي، اهڙو ٿورن جديد سنڌي شعرن ۾ ملندو. هن

مان اها سونهن اتيڻ ٿي ٿئي، جا دل کي راحت ۽ دماغ کي طراوت
ٿي بخشي ۽ اکين کي نار ٿي ڏئي. اهڙي ئي لاثاني سونهن جو
مجسمو آهي هيءُ دوهو. چوي ٿو:

”گاهه لٽي ۽ گيت چئي، چوڙيون ڪن جهنگار،

محنت، سونهن، ڪلا منجهان پلٽيو پوي خمار!“

هيءُ دوهو پڙهڻ سان سچ پچ خمار ڇانئجي ٿو وڃي ۽ لفظ
لفظ مان سچو ماحول لپٽا پائيندو محسوس ڪجي ٿو، محنت ۽
سونهن جو ههڙو مڌر ميلاپ، ۽ ان جي زنده تصوير ڪشي جزوي
جديد سنڌي شاعرن ۾ ملندي.

هن مجموعي ۾ غزل، دوها، سورنا، نظم، رباعيون ۽ قطعا
آهن. جيترا دوها ۽ سورنا اندر لکيا آهن، اوترا جديد شاعرن ۾ اياز
۽ شيام کان سواءِ ٻئي ڪنهن نه لکيا آهن. دوها - سورنا سچ پچ
هن مجموعي جي جان آهن، جن ۾ زندگيءَ جي گوناگون پهلو جو
پرپور چتر ملي ٿو، جو جيترو ئي انوکو آهي، اوترو ئي اثر دارو.
غزلن ۾ به ڪن هنڌن تي نئون خيال، نئون انداز ۽ نئون تشبيهون
ڏنيون اٿس. مثلاً :

”جرم سڀ لاڏ مان پيا پلجن،

پيار پياري ۾ ويٺو غم ڪائي!“

”ميرا گل چو ٿو ڪڇلين، هيڏانهن ٿي،

هر ٽڪاريل جي دل بڻيان آهيون!“

”عشق جبلن کي ڪٽي رستا ڪڍيا،

تنهن کي روڪيو آه اف! ديوار و ڊر!“

”هي عاقل چون ٿا: ”محبت آ آنتي!“

انهن جي جهالت نه ويٺي، نه ويٺي!“

البت ڪن غزلن ۾ جهونا روايتي ويچار به ڏنا اٿس. اهو
ئي شراب ڪباب، اهو ئي قتل ڪهڻ، اهو ئي نه مرڻ نه جيئڻ.
ساڳئي وقت ڪٿي جهوني خيال يا تمثيل کي نئين انداز سان يا
نئين معنيٰ سان پيش ڪيو اٿس يا جهوني خيال کي نئين اشاريت
سان پيش ڪيو اٿس. مثلاً :

”مرڪندي، جل ڏنڻه تي تلسيءَ کي،
 هت اسين تازو تر بڻي پياسين!“
 ”هميشه جي لاءِ جوڳه مون کي ڏنائون،
 ۽ مارنگه، هنبول، ڊيپڪ ڪٿي ويا!“
 ”دل ڇڄي ٿي، نه ڇيڙ ڪوهياري،
 روڄ آ، راڳي ڪٿي آهي!“
 ”ستري ويندا جي سؤ عمر هوندا،
 تنهنجي من ۾ جي مارئي هوندي.“

معين شعرن جو لهجو هڪ نچو پنهنجو آهي، جيڪو انهن
 کي نواڻ، تازگي ۽ توانائي عطا ڪري ٿو. محبت، جدائي ۽ درد
 کي جنهن پنهنجي ماحول، پنهنجين تمثيلن ۽ تشبيهن سان هنن
 شعرن ۾ پيش ڪيو ويو آهي، سي پارسي نموني جي غزل جي
 اجنبيت کان آجيون آهن. سنڌي غزل ۾ هيءَ هڪ نئين ڌارا
 آهي، جيڪا ڪن ٻين جديد سنڌي شاعرن ۾ پڻ موجود آهي ۽ نه
 رڳو غزل ۾ پر شعر جي ٻين نمونن ۾ پڻ. اها اڄ جي يگه جي
 تقاضا آهي، جنهن کان ڪوبه سٺو شاعر يا اديب منهن موڙي نٿو
 سگهي. البت، ان لاءِ رڳو زندگيءَ جو مشاهدو ڪافي ڪونهي، پر
 نئين ساهت ۽ نئين خيال سان گڏ، پنهنجي ڪلاسيڪي، ادب ۽
 آڳاٽي اتهاس جو اڀياس پڻ ضروري آهي، جنهن جو اسانجي
 نوجوان شاعر ”اندر“ پورو پورو اڀياس ڪيو ٿو ڏسجي ۽ جنهن کي
 هو هڪ سٺي ترقي پسند اديب وانگر پنهنجي شعر ۾ فنائتي
 نموني ۽ ڪاميابيءَ سان سمائي سگهيو آهي. البت ڪٿي ڪٿي
 رواني، نفاست ۽ بلند پروازي جي ڪمي محسوس ٿئي ٿي، ڪٿي
 لفظن جو حذف ڪرڻ ڪٽڪي ٿو ۽ ڪن هنڌ قافيا تر نهڪندڙ نه
 آهن. اُميد ته اندر جهڙو پختو شاعر اها خامي دور ڪري ڇڏيندو.
 ڪيئن به هيءُ مجموعو جديد سنڌي شاعريءَ ۾ هڪ سٺو،
 سهڻو ۽ پيارو ۽ فخر لائق اضافو آهي.

(۱۹۶۳)

وشو ساهتڪار شيڪسپيئر

شيڪسپيئر جي ۴۰۰ ورسي گذريل ۲۶ اپريل (۱۹۶۴) کان ساري سنسار ۾ ملهائي پيئي ويئي هئي. سنڌيءَ ۾ شيڪسپيئر جا ڪيترائي ناٽڪ ترجمو ٿيل آهن، جهڙوڪ هئمليت، آٽيلو، ٽيمپسٽ مئڪبيٽ، روميو جوليت، ڪنگ ليئر، ميئر فار ميئر، ٽيمنگ آف دي شريوڊ، مرچنٽ آف وينس، لئمبس ٿيلس آف شيڪسپيئر. هنن مان تمام گهڻا مرزا قليچ بيگ ۽ چينمل پرسرام جا باقي هڪ هڪ نانڪرام ڌرمڊاس ميرچنڊاڻي ۽ پاڳسنگ آڏواڻيءَ ترجمو ڪيا آهن. تازو شري تيرت بسنت پڻ هڪ ناٽڪ ائنتوني ڪلوپيٽرا ترجمو ڪيو آهي. هن جون ڪجهه ڪوتائون پڻ ترجمو ٿيل آهن. اڌو چينمل ته شيڪسپيئر تي جنسي موهت ٿي هنڪي ”عارف، گياني، صوفي، روحاني رهبر“ ٿو سڏي ۽ ”پڳوت گيتا جي ۱۱ اڏياءَ جي وئرات سروپ واري ٽيڪا“ ٿو سمجهي. هتي انگريزن جي دور ۾ ته

جيڪڏهن ڪو ودوان شيڪسپيئر جو حوالو نه ڏيندو هو ته اڻڀرڻ لڳو هو.

شيڪسپيئر جي ترجمي سنڌي ساهت جي خاص ڪري اوائلي دور ۾ ڪافي مدد ڪئي آهي. جڏهن سنڌيءَ ۾ ويهين صديءَ جي شروعات ۾ اڪثر انهن ناڻڪن جي ڌم هئي، جن ۾ روزاني جيوت جو انگ گهٽ هو ۽ ڪيترن ۾ ڌرمي رنگ گهڻو هو، تڏهن شيڪسپيئر جي ناڻڪن سنڌي ناڻڪ نويسيءَ ۾ ڄڻ هڪ نئين ڌارا پيش ڪئي ته، ”ناڻڪ زندگيءَ جو آئينو آهي.“ شيڪسپيئر جا ناڻڪ تحقيق زندگيءَ جو آئينو آهن. جن ۾ سندس زماني جو ڀرپور عڪس ملي ٿو. جنهن ۾ راجنيتي، آرٽڪ، سماجڪ ۽ شخصي پهلوئن جو مڌر ميلاپ آهي. اهو انگريزي ممڪن ٿيو آهي، جو شيڪسپيئر، ساهت، ڪلا ۽ سونهن کي مجرد خيالي (abstract) ڇيڙ نٿو سمجهي، زماني ۽ سماج کان الڳ نٿو ڪري. هن جا ڪي ڪردار، حاڪم آهن ته ڪي عام ماڻهو آهن، ڪي واپاري آهن ته ڪي ودوان آهن. شيڪسپيئر فقط انساني جذبن، اندرين، سڀاءَ جا چتر نه ڇڏيا آهن يعني رڳو ڪردارن جي داخلي ڪشمڪش جو بيان نه ڪيو آهي، جيئن اسان کي اسڪولن، ڪاليجن ۽ ميڙن ۾ ٻڌايو ويو آهي، پر هن گڏوگڏ خارجي ڪشمڪش پڻ ڏني آهي، جيڪا ڪڏهن طبقن جي وچ ۾ آهي ته ڪڏهن ٻن ويچار ڌارائن وچ ۾ آهي. مثلاً شيڪسپيئر روميو جوليٽ، هئمليٽ، آٽيلو، ڪنگ ليئر ۾ ختم ٿيندڙ جاگيرداري نظام ۽ اُڀرندڙ سرمايداري نظام جي ڪشمڪش جي تصوير ڇڏي آهي. روميو جوليٽ، هئمليٽ، آٽيلو، ڪارڊيليا وغيره ترقي پسند شڪتين جا عيوضي آهن ۽ ايڊمئنڊ، گانرل، ريگن، اياگو، ڪلابيسس وغيره رجعت پسند شڪتين جا عيوضي آهن. جاگيرداري نظام ۾ ڪٽنب جو وڏو پنهنجن پاتين جو ڄڻ راجا هو، جنهنجي اجازت سان هو پيار، شادي وغيره ڪري نٿي سگهيا.

ٻنهي جو رشتو درجي (Degree) تي بيٺل آهي، جنهنجو ذڪر شيڪسپيئر پنهنجن ڪيترن ئي ناٽڪن ۾ ڪيو آهي. ڪنگ ليئر ۾ گلو سيئر وائان چوائي ٿو، ’پيار ٿڌو ٿي ويو آهي، دوستي ختم ٿي ويئي آهي. پاءُ پاءُ کان جدا ٿي ويو آهي پيءُ پٽ خلاف ڪڙو آهي‘

شيڪسپيئر انصاف ۽ انسانيت جو طرفدار آهي، انڪري جڏهن ڏسي ٿو ته اُڀرندڙ سرمايداري سماج ۾ به انفرادي خود غرضي ۽ ناڻو ڪهڙا نه خلم ٿو ٻاري ۽ انسان ڪيئن نه جهنگلين وانگر هڪ ٻئي جو خون ٿو چوسي تڏهن انکي به نندڻ کان نٿو هٽڪي، جيئن ”ٽمن آف اٿينس“ ۾ ٽمن وائان چوائي ٿو، ”اٿينس جو راڄ جانورن جو جهنگل آهي قانون خود به چوريءَ کي روڪي نٿو ... هڪٻئي کي پيار ڪرڻ بدران ڦريو وڃيٿو. گهڻو ئي سون پيو آهي، هڪ ٻئي جا ڳا ڪپيو. توهانکي جتي ڪٿي چور ٿي چور ملندا ...“ ٻئي هنڌ ٽمن چوي ٿو، ”پيلو چمڪندڙ قيمتي سون؟ ڪاري کي اڇو، بچڙي کي سنو، غلط کي صحيح، گندي کي شاندار، پوڙهي کي جوان، گيديءَ کي بهادر، بهادر جي سسي لاهي ... چورن کي وڏو خطاب عطا ڪري سگهي ٿو ...“ ساڳي ئي نوع ۾ ڪنگ ليئر ۾ گلو سيئر چوي ٿو، ”ڦاٿلن ٿلن ڪپڙن مان ننڍا ننڍا گناهه به ڏسڻ ۾ اچن ٿا، پر اُچا ڪپڙا اهي سڀ لڪائي ٿا ڇڏين. سون سان ڏوهه کي ڍڪي ٿا ڇڏين“

ڪيڏي نه يگه جي سچائي ڏني اٿس! جيڪا سندس هر ناٽڪ مان پيئي بڪي. ٻئي هنڌ ڪنگ ليئر ۾ ڏسو ته گلو سيئر هڪ غريب فقير کي ڇا ٿو چوي، ”هي ٻٽونئون ڪڍ ... ته مان توکي سڪي ڪريان ... شل اهڙي نموني (ناڻي جي) ورهاست ٿئي جو جن وٽ اڃا گهڻو (ناڻو) آهي سو نه رهي ۽ هر هڪ ماڻهوءَ کي پورو پلٽي پوي.“

اڃا به اڳتي. پنهنجي آخرين ناٽڪ ”ٽيمپيسٽ“ ۾ هڪ اهڙي حڪومت جو تصور ٿو ڏئي، جنهن ۾ ”سيڪڙهه گڏيل نموني بنا ڪنهن سخت پورهئي جي پيدا ٿئي. غداري، ٺڳي، خنجر، ڪپ، سوٽن ۽ گولين وغيره جي ضرورت نه پوي. قدرت ايتريون ته جهجهيون چيزون پيدا ڪري جو منهنجا اڀوجهه ماڻهو کائي سگهن.“ هنن انصاف، انسانيت، امن ۽ عقليت جي ڳالهين ڪري، شيڪسپيئر جا ناٽڪ اڄ به سڄي دنيا ۾ پيش ٿين ٿا، جنهن اسانجي هندستان ۾ ڏيکاريو وڃن پيا.

اڄ جيڪڏهن ڪو ليکڪ شيڪسپيئر جهڙو اظهار ڪري ٿو ته هنڪي ڪميونسٽ ڪوئي بدنام ڪيو وڃي ٿو. ليڪن اڄ ڪوبه اعليٰ ليکڪ انهن ڳالهين کان منهن موڙي نه سگهندو. ڪاش ههڙي اعليٰ ليکڪ جو پورو پورو جائزو وٺون، جيڪو هيلٽائين سنڌيءَ ۾ نه ٿيو آهي، جنهن هنجي تضادن کي وڳيانڪ طرح سمجهي سگهجي.

(نئين دنيا، ۱۹۶۴)

مرزا غالب

هرڪو عظيم اديب، پنهنجي دور جي پيداش هوندو آهي ته پنهنجي دور جي عڪاسي ۽ رهبري ڪندڙ به هوندو آهي. مرزا غالب به اهڙن عظيم اديبن جي برادريءَ جو فرد هو. هنجي رچنائن مان اسانکي نه فقط سندس زماني جي جهلڪ ملي ٿي، پر سندس انهن آرزن ۽ اُمنگن، سڀن ۽ سڃاڻن جي به ترجماني ملي ٿي، جن لاءِ اڄ به انسان جدوجهد ڪري رهيو آهي. انهن چيزن جي ڪري ئي اڄ غالب جي اهميت ۽ عظمت قائم آهي ۽ رهندي. غالب جو زمانو (۱۷۹۷-۱۸۶۹) هندستان لاءِ هڪ مونجهاري ۽ مايوسيءَ وارو زمانو هو. اُن وقت هڪ طرف جهونو جاگيرداري نظام پويان پساهه کڻي رهيو هو ته ان جي جاءِ تي اڃا نئين سماج جو سورج نه اُڀريو هو. هڪ طرف انگريز، هندستان کي پنهنجي لوت ڪسوت لاءِ استعمال ڪري رهيا هئا ته ٻئي طرف ائين ڪندي هو پنهنجي ئي غرض کان مجبور ٿي، هندستان کي هڪ نئين روشنيءَ کان به واقف ڪري رهيا هئا.

غالب هڪ اهڙي طبقي مان آيو هو، جنهنجو رشتو ناتو، نوابن ۽ بادشاهن سان هو. ته به هو پنهنجي شاعريءَ ۾ ان طبقي جو ئي ترجمان ڪونه ٿو ٿي اچي. هنڪي جهوني مرندي سماج لاءِ جتي هڪ قسم جو دڪ درد آهي، اُتي نئين اُڀرنديءَ عقلمند سماج لاءِ پڪو نينهن به آهي. اُن زماني ۾ غالب وانگر روشن خياليءَ جي ترجماني ڪرڻ، پنهنجي سر تي هڪ عظمت جي نشاني آهي. سر سيد احمد خان، جنهنڪي مسلمانن ۾ روشن خيالن ڦهلائڻ جو باني سمجهيو وڃي ٿو، غالب اُن کان به اڳرو هو. هن غالب کي، ابوالفضل جي ڪتاب ’آئين اڪبري‘ جو مهاڳ لکڻ لاءِ چيو ته غالب ان بدران ڪتاب تي نڪتچيني ڪندي هڪ مثنوي لکي، جا سر سيد ڇپائڻ کان انڪار ڪيو. غالب چيو ته اسانڪي هڪ نئين آئين (زندگيءَ جي راهه) جي گهرج آهي. لکيائين، ”اسين جڏهن چقمقن مان باهه پيدا ڪري رهيا آهيون، تڏهن انگريز ماچيس سان باهه ٻاري رهيا آهن. هڪ ٻاڦ جي ڪل جي قوت، جيڪا بحري جهازن ۽ انجڻن ۾ ڪم اچي ٿي، سان اسانجي اٿاهه مينهن کان به وڌيڪ آهي. اسانڪي هي جديد طريقا سکڻ کپن...“

پنهنجي هڪ شعر ۾ چوي ٿو :

”آزاده رو هون اُور مرا مسلڪ منہ صلاح ڪل،

سو گند اُور گواهه ڪي حاجت نهين مڃهي.“

مرزا غالب سچ پچ آزاد ۽ باغي طبيعت جو مالڪ هو. هن جي دل ۾ جهونن وهمن ۽ پرمن ۽ رسمن رواجن خلاف بغاوت هئي. اُهي ماڻهو جيڪي پاڻڪي عقلمند سڏائين ٿا ۽ پوءِ به عام رسمن ۽ روايتن جا پابند آهن، تن تي طنز ڪندي لکي ٿو:

”هئن اهل - خرد ڪس رؤش - خاص په نازان،

پابندگي رسم و رسم - عام بهت هن.“

غالب ڪنهن به هڪ رسم رواج، ذات پات، يا مذهبي پيد ياڙ جو پوڄاري ڪونه هو. هنجو سڀن جاتين جي ايڪتا ۾ وشواس هو. چوي ٿو:

”هر موحد هئن، همارا ڪيشر هئ ترڪ - رسوم،

ملتين جب مت گئين اجزائي ايمان هو گئين.“

غالب، گهڻي ۾ گهڻي بغاوت ۽ نفرت مذهبي تنگدليءَ ۽ ظاهر پرستيءَ خلاف ڪئي آهي. هن انهن تي زبردست چوڻون ۽ فنوليون، طعنا ۽ تنڪا هنيا آهن. شراب، جيڪو اسلامي مذهب موجب حرام سمجهيو وڃي ٿو، تنهنجو هو خوب شائق آهي، اصل ڪمبي ۽ بهشت جي زمزم جي چشمي تي به شراب پيئڻ کان آر نٿو ڪري. چوي ٿو:

”رات پي زمزم ۾ منہ اوڙ صبح دم،

قوئي ڌبي جام - احرام ڪي.“

ٻئي هنڌ لکي ٿو:

”ڪعبه ڪس منهن سي جائوگي غالب،

شرم تم ڪو مگر نهين آتي.“

غالب کي بهشت ۽ اُنجي حورن جي به پرواهه ڪانهي. نه صرف پرواهه ڪانهي، پر اصل اُنهنجي حقيقت تي ئي ويساهه نه اٿس ڇو ته هو سمجهي ٿو ته اِهي سچ پچ حقيقتون ناهن، رڳو دل کي خوش ڪرڻ جا خيال آهن، جئن سندس غزل جو هڪ شاهڪار شعر آهي:

”هر ڪو معلوم هئ جنت ڪي حقيقت ليڪن،

دل ڪو خوش ڪرني ڪو غالب به خيال آڇا هئ.“

ٻئي هنڌ بهشت ۽ دوزخ جي خيال تي خوبصورت خندو ڪندي لکي ٿو:

”ڪيون نه دوزخ ڪو پي جنت مين ملالون يا رب،

سير ڪي واسطي توري سي جڳهه اور سهي.“

ساڳئي طنزي لهجي ۾ خدا جي قيامت جي خيال تي ڏک هڻندي غالب چوي ٿو ته جنهن وقت فرشتا حساب ڪتاب لکندا آهن، اُن وقت انسان طرفان ڪو شاهد به موجود هوندو آهي؟:

”پڪڙي جاتي هئن فرشتون ڪي لکي پر، ناحق،

آدمي ڪوئي همارا دم - تحرير پي ٿا.“

ٻئي هڪ شعر ۾ وري چوي ٿو ته جڏهن نڪرين (ٻه فرشتا) قبر ۾ مون کان ڪيل گناهه ۽ ثواب بابت پڇا ڳاڇا ڪرڻ لاءِ ايندا ته منهنجي شراب جي بانس سنگهي هو پڇي ويندا :
 ”ظاهر هئ ڪ گهراڪي نه ڀاڱينگي نڪيرن،
 هان منهن سي مگر باده - دوشين ڪي ٻو آئي.“
 غالب کي خبر هئي ته جيڪڏهن مذهبي ظاهر پرستيءَ موجب هلي ها، شراب نه پيئي ها ته هو اولياءَ سمجهيو وڃي ها، پر هن اولياءَ بلڪل جي راهه نه وٺي، هڪ باغي شاعر جي راهه ورتي. چوي ٿو :

(۱) يي مسائل تصوف يه ترا بيان غالب،
 تاجهبي هم ولي سمجهتي جو نه باده خوار هوتا،

(۲) جاننا هون ثواب طاعت و زهد،
 پر طبيعت اڌر نهين آتي.

هڪ پيري ۱۸۵۷ واري جنگ وقت، انگريزي سولجرن غالب کي گرفتار ٿي ڪيو پر جڏهن کانئس پڇيائون، ”تون مسلمان آهين؟“ تڏهن مشڪي ورائيائين، ”مان اڌ مسلمان آهيان.“ سو ڪئن ممڪن آهي؟“ غالب چين، ”صاحب، مان شراب پيئندو آهيان، پر سوٽر جو گوشت نه کائيندو آهيان.“ حقيقت ۾ هو مذهبي پيد پاڻ کان ٿي مٿي هو.

پنهنجي هڪ خط ۾ غالب لکي ٿو، ”مونکي سيني ماڻهن لاءِ پيار آهي، پوءِ چاهي هو هندو آهن يا مسلمان آهن يا ڪرستان. مان سيني کي پنهنجو پاڻ سمجهان ٿو، پوءِ چاهي هنن جو ڇا پر به ايمان هجي.“ ان ساڳئي خيال جي پشتي سندس هڪ غزل جي هيٺئين شعر مان به ملي ٿي:

”ايمان مڃهي روڪي هئ تو کينچي هئ مڃهي ڪفر،
 ڪعبه ميري پيچي هئ، ڪليسا ميري آڱي.“

اهو مذهبي رواداريءَ ۽ انسان دوستيءَ جو ئي احساس آهي، جنهن ڪري غالب ”بنارس“ تي چيل هڪ اعليٰ مثنوي لکي

سگهيو، جيڪا سندس پارسي ديوان ۾ ڇپيل آهي. اُنجو سنڌي ترجمو هيٺ ڏجي ٿو، جنهن ۾ ڪاشي (بنارس) کي رائي ٿو سڏي ۽ بنارس کي سرڳ. پڙهو :

”بنارس“

سرڳ، شل قائم رکي،
بنارس جي شان شوڪت کي،
هن سڪدام کي، آند ڪنج کي،
جتي ور ور ڪري موٽي اچن ٿيون،
اُهي آتمائون جنهنجي جيون-ياترا پوري ٿي وڃي ٿي.
دنيا جي هن مندرن واريءَ تڪل ٿرتيءَ تي،
زمانن جي هر گردش کان بچيل بنارس ۾،
سدا بهاري آهي.
هتي جي سرءُ جي مندر،
سفيد نراڙين تي چنڊن جو تلڪ ٿي لڳائي،
بهار، چڙهندي ئي شهر کي،
گلن جي لهرن جو جڻيو پايو ڇڏي،
سناجها جي ڦوهار،
آسمان جي ڀرڻ تي ڪاشيءَ جي پيوت سان،
ڳاڙهيون ڪمانون ڪنيو ٺاهي.
هيءُ هندستان جو ڪعبو، شڪر وڄائيندڙن جو وهار!
هنجئون مورتون ۽ پتلا،
انهيءَ نور مان جڙيل آهن
جيڪو ڪنهن زماني ۾ سنائي جبلن تي ڦهليو هو.
هي نوراني پوڄا ڪندڙ ديويون
پوتر برهمڻن ۾ به جوالا جڳايو ڇڏين،
تڏهن گنگا ڪناري
سندن مڪڙا ڏيائين وانگر پيا ڀرن.
پريات سمي ۽ چنڊ ريڪا جي ويل،
منهنجي ملڪا ڪاشي

گنگا جي درسني کنيو
 مناجس پيئي پنهنجي دل ڪنڀندڙ سونهن
 جي چمڪ ڌمڪ ڏسي.
 هڪ رات، ڪنهن جهوني جوڳيءَ کان پڇيم،
 (جنهنڪي زماني جي گردش جو راز معلوم هو)
 ”سائين، توهين چڱيءَ طرح ڏسو ويٺا
 ته سائي ۽ صداقت،
 وفا ۽ محبت،
 هن دڪ پريءَ پوميءَ تان لڏي ويا آهن.
 پيءُ پٽ، هڪٻئي جو چڪي ماس پيا چنن،
 پيءُ، پيءُ سان پيو لڙي،
 ساز سلوڪت کي سرنگهون لڳي ويئون آهن.
 هٿن آپسون وارن آرڪانن جي باوجود
 پرلڻه چو ڪانه ٿي اچي؟
 چو ڪونه تو آخرين ناد وڃي؟
 ڪنهنجي هٿ ۾ آهي ڀلا پرلڻه جي واڳو؟
 اهو ٻيڙو پهتل شخص
 ڪاشيءَ ڏانهن اشارو ڪري مرڪڻ لڳو-
 ”ورڏاتا جو، هن جوڙ تي خاص آر آهي
 جنهنجي ڪري ئي زندگيءَ ۾ رنگيني رهي ٿي
 ۽ اُنجو وِناش ڪرڻ نه ٿي چاهي.“
 هي ٻڌي، بنارس جو شان شوڪت
 انهن بلندين کي وڃي رسيو
 جتي خيال جون ڪنڀرائيون، پهچڻ کان قاصر آهن.

چون ٿا ته ههڙا اعليٰ انسانيت پسند شعر غالب جي پارسي
 ڪلام ۾ وڌيڪ آهن. بنارس تي لکيل مثنويءَ مان غالب جي
 پنهنجي ملڪ جي شهرن ۽ ماڻهن لاءِ اُتاهه محبت به ظاهر ٿئي
 ٿي. پنهنجي هڪ دوست کي لکيل خط ۾ غالب چوي ٿو، ”دنيا ۾

آلاجي اهو ممڪن آهي يا ڪونهي، گهٽ ۾ گهٽ منهنجي پنهنجي شهر ۾ ته شل ڪو بکيو، ننگو نه رهي.“
غالب جو مذاق به اهڙو ئي اهم ۽ مشهور آهي، جهڙو سندس شعر. چوي ٿو :

مثال

(۱) توکان ڪا وڏي بلا؟

هڪ دفعي مرزا غالب پنهنجو مڪان بدلائڻ تي چاميو. هڪ مڪان ڏسي اچڻ کان پوءِ پنهنجي عورت کي اهو ڏسي اچڻ لاءِ چيائين.
هوءَ مڪان ڏسي اچي چوڻ لڳس، ”جڳهه ته ٺيڪ آهي، پر چون ٿا ته اُن ۾ ڪا بلا (پوت) رهي ٿي.“
غالب ڪلندي چيو، ”دنيا ۾ توکان به ڪا وڏي بي بلا ٿي سگهي ٿي؟“

(۲) خدا کي سپرد

رام پور جو نواب گورنر سان ملڻ لاءِ بريليءَ پئي ويو ۽ مناجي وڃڻ وقت اُتي مرزا غالب به حاضر هو. هلندي وقت نواب صاحب مرزا غالب کي چيو، ”خدا کي سپرد!“ مرزا غالب چيس، ”حضرت، خدا ته مونکي، توهانجي سپرد ڪيو آهي، توهين وري اُتو مونکي خدا جي سپرد ڪري رهيا آهيو!“

(۳) برابر حساب

مرزا غالب بيمار هو. پلنگه تي لٽيو پيو هو. هنجو هڪ شاگرد مير مهندي آيو ۽ پيرانديءَ کان ويهي هنجو پير دٻائڻ لڳو. مرزا غالب چيس، ”پائي، منهنجا پير نه دٻاءِ، مون کي گنهگار نه بڻاءِ.“

مير مهندي چيو، ”ڇڱو، توهين پير دٻائڻ جي ڪٿي مزوري ڏجو.“ جڏهن پير دٻائي اُجورو طلبياين تڏهن غالب چيس، ”پائو،

ڪهڙي مزوري؟ تو منهنجا پير ڊايا ۽ مون تنهنجا پسا ڊايا.
حساب برابر ٿي ويو.

غالب کي انسانيت لاءِ بيحد قرب هو. اهو ڏسي کيس ڏک ٿيندو هو ته ڪيئن ته ماڻهوءَ پنهنجو ماڻهيو وڃائي ٿو وهي. هن سمجهيو ٿي ته ماڻهوءَ لاءِ صحيح نموني انسان بڻجڻ ڪا سولي ڳالهه نه آهي. تڏهن ته چوي ٿو:

”بسڪ دشوار هئ هر ڪام ڪا آسان هونا.

آدمي ڪو به ميسر نهين انسان هونا.

واقعي جيستائين خود غرضيءَ ۽ لوٽ ڪسوت واري سماج موجود آهي، تيستائين ماڻهوءَ جو صحيح انسان بڻجڻ برابر سولو ڪونهي. اڄ ماڻهوءَ کي انسان بڻائڻ واري سماج ڪڙي ڪرڻ لاءِ، جدو جهد ڪرڻي آهي، جنهن لاءِ غالب جهڙن اعليٰ فنڪارن جو عقلي پسنڌ ۽ انسانيت پسند ورثو کڻي اڳتي هلڻو آهي.

(نئين دنيا، ۱۹۶۹)

سڳن آهوجا جو ناول ”ڪنول جاڳي اُٿيا“

سنڌي ساهت جي ٻين سڀني شاخن وانگر ناول جي شاخ پڻ ٻين ٻولين جي پيٽ ۾ ڪجهه پنٽي پيل آهي. سنڌيءَ ۾ ۲۰۰-۲۵۰ کن اصلوڪا سماجڪ ناول مس ڇپيا هوندا. جن مان ڪجهه ڄڻا آهن، ڪجهه سٺا آهن ته ڪجهه بهترين آهن. ۽ انهن چنڊ بهترين ناولن مان سرڳواسي سڳن آهوجا جو ناول ’ڪنول جاڳي اُٿيا‘ پڻ هڪ آهي.

ياد ٿو اچي ته ڪيئن نه ڪيترا سال اڳ سڳن جو هي ناول بمبئيءَ جي هڪ برڪ پبلشر انڪري نه ڇپايو جو هي کيس خشڪ لڳو ۽ عشقي فشقي نه هو. ٻئي پبلشر ته سندس ان ناول تي مذاقي ٽوٽڪو لکيو هو. اهو زمانو اڄ جو زمانو ڪونه هو، جو ليکڪ پاڻ اشتهار وٺي ڪتاب ڇپائي ۽ پوءِ اهو ۲ رپئي جو ڪتاب، ۶، ۸ آني ’ڪوسا ڪوهر‘ ڪري وڃي وڪڻي اچي. سڳن آهوجا اهڙو ’ڪوسا

ڪوهر، وڪٽنڊڙ ليڪڪ به ڪونه هو. انڪري اهو ناول اڳي ڇپجي نه سگهيو، جيتوڻيڪ سڳن ان ناول جو مهاڳ به پاڻ لکي ڇڏيو هو. نڪو وري سڳن ’بي سڪان پيري‘ ليڪڪ هو. هنڪي ته پنهنجو نظريو هو، جو هو مارڪسواد، جنهن سان هو پڇاڙيءَ تائين وفادار رهيو. جئن سندس بيماريءَ کان اڳهه آخري لکيل ليڪڪ ’سماجواد‘ ۽ سنڌي ليڪڪ‘ مان به ظاهر آهي جيڪو نئين دنيا جي ۱۵-۸-۱۹۶۴ پرچي ۾ ڇپيو هو. اها مارڪسواڊي نظريي جي ئي ڪماليت آهي، جو ليڪڪ ڪافي اڳي ناول ۾ جيڪو چتر چٽيو آهي، سو اڄ جي حقيقت پيو پاسي. اڄ به ڳوٺن ۾ اهائي ڏاڍائي ۽ اهو ئي ڏڪار آهي. ٻاهران هڪ ليڪڪ اسانکي لکيو آهي ته هي ناول پڙهي کيس منشي پريمچند جو شاهڪار ناول گڏوڏان ياد اچي ويو.

سڳن آهوجا پنهنجي مهاڳ (۱۹۶۶) ۾ ناول لکڻ جو مقصد ۽ مطلب ٻڌايو آهي: ناول، هڪ سؤ ايماني (غيرتمند) ماءُ ۽ سجاڳهه پٽ جي ڪهاڻي آهي. ماءُ چاهي ٿي ته سندس پٽ شيام يا ’ايشور پڳت يا سوروير ٿئي‘، پر اُن ۾ اهي آثار نه ڏسي چويس ٿي، ”بمبئي وڃ، ڏس متان تنهنجي پاڳهه ۾، ايشور پڳت يا سوروير ٿيڻ بجاءِ ڌنڌي ٿيڻ ٿي لکيل هجي.“ ستن سالن بعد هو ڌنڌي بدران ساڳيو غريب ٿي موٽي ٿو. هڪ رات هو پنهنجي ڳوٺ جي ماڻهن جي ذلت پري زندگيءَ بابت سوچي رهيو آهي ته ماڻهن جي پڇڻ تي چويس ٿو، ”اما مان ڳوٺ جي ماڻهن کي جيئن سڃاڻيندس.“ پر شيام اڃا ڪوئي پروگرام ناهي ٿي ناهي، اُن کان اڳي کيس مار ڏيئي هڪ سال جيل موڪليو وڃي ٿو، ڇاڪاڻ ته هو هڪ عياش نوابزادي صاحب جي زندگيءَ جو فلسفو اپنائڻ کان نابري واري ۽ جاگيرداري پانڊي جي ڏيءَ لاجوءَ جا خط ۽ پيغام، صابر کي پهچائڻ کان ننڍو اکر واري ۽ پانڊي جي پيرن کي زور ڏيڻ ۽ نيچو نواڻي هلڻ جي آڇ ٺڪرائي، مٿئين طبقي جي انسانن کان زندگي جيئن جو طريقو سکڻ کان انڪار ٿو ڪري.

جيل ڪاٽي شيام جڏهن ٻاهر اچي ٿو، تڏهن سندس ضلع ۾ ڏڪار آهي. هو قاسم جي ڳالهائڻ مان اندازو لڳائي ٿو ته هاڻي

ماڻهو خود ئي جيئڻ سگھڻ چاهين ٿا. هو سوچي ٿو ته هاڻي هو پاڻ موکي سوروير ثابت ڪري. ماءُ پٽ کي سوروير مڃي ٿي. پنهنجي ان جذبي جو اظهار ڪرڻ چاهي ٿي. ان جذبي کي کڻي جڏهن هوءَ زندگي ۽ آدرشن جي حقيقي دنيا جي سامهون اچي ٿي، تڏهن خود به هڪ سوروير ماءُ بڻجي وڃي ٿي.

ليکڪ چوي ٿو ته، ”ان ڪهاڻيءَ رستي مون ائين ڏيکارڻ چاهيو آهي ته اسين رڳو هڪٻئي کي اُتساهت ٿا ڪريون. باقي اسانجي اڳيان پٺيان ۽ وچير حالتون آهن، جي ئي انسان کي بڻائڻ ۽ جيئڻ سیکارين ٿيون. جن اندر ڪم ڪندي انسان پاڻ کي بڻائي ٿو، جيئڻ سیکاري ٿو، جيئڻ جي رستي ۾ رڪاوٽن کي هٽائي پاسي ڪري ٿو، پاسي ڪري ٻين سان گڏ اڳتي وڌي ٿو.“ هي مرڪزي خيال سنڌي ناول نويسيءَ ۾ نئون آهي. ۽ اهم ته آهي ئي. حالتون انسان کي جانور يا انسان بڻائين ٿيون. انسان جي بنيادي جنگ حالتن سان ئي آهي، جا چوگرد اکئين ڏسي به رهيا آهيون. ليکڪ هن خيال کي بخوبي نباهيو آهي.

ناول نويسيءَ جون ٻه مکيه خصوصيتون آهن - واقع ڪاري ۽ سيرت نگاري. ناول ۾ سيرت نگاري سپاويڪ آهي. سڀ ڪردار ڄاتل سڃاتل پيا لڳن. هنن جي سيرت، بياني نوع کان وڌيڪ گفتگوءَ ۽ منو وڳيانڪ ڪشمڪش ذريعي ڏنل آهي. نفي ڪردارن - پانڊي، صابر ۽ ٿاڻيدار معرفت ليکڪ هڪ زميندار، هڪ عياش نوابزادي ۽ جنتا-وروڌي پوليس جو منو وڳيان پيش ڪيو آهي ۽ شفي ڪردارن - شيام ۽ سندس ماءُ ۽ وڻديراج معرفت سوروير، سواڀماني ۽ سڄاڻ ماڻهن جو منو وڳيان پيش ڪيو آهي ته لاجو ۽ قاسم، سکر مرد ۽ عورت، گوپال ۽ سندس ساٿيءَ معرفت عام ماڻهوءَ جو منو وڳيان ڏنو آهي. ها، ليکڪ پنهنجن ڪردارن کان، من جي اونداهين غنائن ۾ اجايا غوط هڻائي بيمار - منو وڳيان جو سوکيم اشتهار نه ڏنو آهي. انڪري ڪردار من گهڙت پوتا نٿا لڳن، پر هڏ ماس جا پتلا ٿا نظر اچن. ناول جا مکيه ڪردار شيام ۽ سندس ماءُ، غير رواجي يا آساڏارڻ شخصيتون ناهن. هن قسم جون شخصيتون

زندگيءَ ۾ موجود آهن، پوءِ ڀلي ٿوريون ئي ڇو نه آهن. ائين ته پريمچند جو 'سورڊاس'، سرتچندر جي 'ڪمل'، گورڪيءَ جي 'ماءُ' يا هيمنگوي جو 'ٻڍو ماڇي' زندگيءَ ۾ جي موجود هئا ته به گهڻا هئا؟ ان کانسواءِ ليکڪ، ڪردارن جي رڳي فوٽوگرافي به نه نٿو ڪري، هو ڪلا ۽ ڪلپنا جي گهڙت سان اعليٰ جذبن ۽ خصلتن کي به اُڀاري بيهاري ٿو. جئن هيمنگوي 'ٻڍي ۽ سمنڊ' ناول لاءِ چوي ٿو ته "کيس ڪافي ڪجهه گهڙڻو (Invent) پيو." هن ناول ۾ سڳن، شيام ۽ سندس ماءُ جي ڪردارن معرفت سورويرتا ۽ سوايمان جي اعليٰ جذبن کي اُڀاريو آهي. انهن کي، جيڪي فوٽوگرافيءَ واري حقيقتنگاريءَ جي ڪسوٽيءَ تي ڪسيندا، اهي ساڳي ڀل ڪندا، جيڪا هڪ پيري دوستووسڪيءَ، پنهنجي همعصر شاعر نيوڪراسوف جي ڪوتا "روسي عورت" تي ڪيل تنقيد ڪندي ڪئي هئي. نيوڪراسوف پنهنجي ڪوتا ۾ سورويرتا ۽ قربانيءَ جي قدر ڪرڻ واري جذبي کي اُڀارڻ لاءِ ڏيکاريو هو ته ڪيئن نه هڪ عورت پنهنجي انقلابي قيدي پٽيءَ سان ملڻ وقت پهرين سندس زنجيرن کي ئي چمي ٿي. دوستووسڪيءَ جو اعتراض هو ته حقيقي زندگيءَ ۾ ڪيڏي به سورويرتا يا قربانيءَ جي جذبي واري عورت، پنهنجي فيدي پٽيءَ سان گڏجن مهل پهرين پٽيءَ کي چمندي ۽ نه سندس زنجيرن کي. دوستووسڪيءَ جي هن اعتراض جي باوجود، نيوڪراسوف جي مٿين ڪوتا، روسين جي لوڪ پياري ڪوتا آهي. سڳن جي ناول جا ڪردار به اهڙي قسم جي اعتراضن جي باوجود، لوڪ پيارا بڻبا، اهڙو وشواس آهي.

ناول ۾ سيرت نگاري سپاويڪ آهي، اُتي واقع ڪاري حقيقي آهي. اها ننڍن ننڍن موتين جي لڙيءَ ۾ پوتل جئن واقمن (جهڙوڪ شيام جو ڳوٺ جي مٽي چمڻ ۽ زميندار، صابر ۽ لاجو سان خودداريءَ واري گفتگو ڪرڻ، قاسم جو روئين جا پڙيڪا رکڻ وغيره) مان گذرندي چوٽيءَ تي پهچي ٿي، جڏهن شيام ٻيو دفعو گرفتار ٿيو آهي ۽ ٻيا ماڻهو ڇڏائڻ لاءِ وڃن ٿا ۽ ماءُ، شيام لاءِ (جنهن سوا سال کان جيل ۽ ڏڪار جي ڪري، سندس هٿ جي

روڻي نه کاڌي آهي) تڪليف سان اٿو هٿ ڪري مانيون پڇايون آهن، سي ٻين کي پنهنجو پٽ سمجهي، کائڻ لاءِ ڏئي ٿي. پر سڀ کان وڌيڪ دل کپيندڙ درديلو واقعو (جو وچ ۾ آيل آهي) آهي ڏڪار وقت شام جي ماءُ ۽ پيءُ جو هڪٻئي لاءِ قرب. پورهيت جوڙي جو پيار، پُرخلوف، لاغرض، اعليٰ انسانيت ۽ ايتار جي جذبن سان ٽٽار محبت، جيڪا ٻين پار تي ٻولين جي ٿورن ناولن ۾ مس ڏيکاريل هوندي. اهو واقعو ۱۵ کن سال اڳ (۱۹۵۰) 'مائي باپ' ڪهاڻيءَ جي نالي ۾ نئين دنيا ۾ به ڇپيو هو، ۽ وقت جي ڪسوٽيءَ تي ڪسجي اهو اڄ هڪ لائني ڪهاڻي سڌ ٿي چڪو آهي - سچ ته ڏڪار جا درديلا چتر، هن ناول جي جان آهن، جيڪي سڳن جي شاعراڻي ۽ شيرين ٻولي، سليس ۽ سڀڪ عبارت سان هنجي نجي دين بڻجي پيا آهن. ناول ۾ ڪٿي ڪٿي نفيس مذاق ۽ طنز به ڏنل آهي ته ڪن هنڌ سهڻيون تشبيهون ۽ چست گفتگو به آهي. البت ڪي ٿورا خيال انتها پسند آهن، جيڪي ناول جي خامي آهن. ٻي خامي اها آهي، جو ناول سنڌي جيوت متعلق ڪونهي، جيتوڻيڪ اُنجو ٿورڙو ذڪر ڪيل آهي. ناول پورو ڪرڻ بعد اڃا به ڪجهه پياس محسوس ڪجي ٿي ته جيڪر اُن ۾ ڪجهه وڌيڪ عوامي جدوجهد ڏيکاريل هجي ها، جئن هي ناول وشو ساهتڪار مئڪسم گورڪيءَ جي شاهڪار ناول "ماءُ" جون سڪون لاهي سگهي ها. هينئر به جئن ناول آهي تئن اهو، اڄ جي غريب جنتا جي سماجڪ، آرٽڪ، راجنيتڪ ۽ ڌارمڪ لوٽ ڪسوت جو هڪ ڪلاٽڪ چتر جي روپ ۾، سنڌي ناول نويسيءَ ۾ هڪ بهترين اضافو آهي.

(نئين دنيا، ۱۹۶۶)

ويدانتي صوفي سندي ناول

آغا سليم ۲۰-۲۲ سالن کان ناٿڪ، گهاٽيون ۽ ناول لکندو اچي ٿو. سندس ٻولي ڏاڍي بهگڙي ۽ سڪ ٻڌل آهي. هو دوست مونکي ۱۹۶۴ ۾ جوڻ مهني ۾ سنڌ جي سفر ۾ پنهنجيءَ حيدرآباد ۾ ٻين ڪيترن ليکڪن ۽ اڳواڻن سان گڏيو هو. سچ ته ان سفر ۾ اڌ سؤ کن مشهور اڳواڻ ۽ اديب گڏيا هئڻ، جن مان ڪي ته هاڻي حيات ڪونهن، جهڙوڪ حيدر بخش جتوئي، شيخ عبدالمجيد، ڏيپلائي، غلام آءِ. آءِ. قاضي، حسام الدين راشدي، محمد عرسائي، عبدالواحد سنڌي، مولاڻي شيدائي، لطف الله بدوي، رشيد پٽي، لسير کرل، شيخ حفيظ، گدائي، فضل احمد، بيگم چنا، مس ثميره رزين، نارو پڳت وغيره هنن مان ڪيترن نه رڳو هندو ڀائرن کي ياد پئي ڪيو پر اهڙو ذڪر به لکيت ۾ ڪيو هئائون. جيئن جتوئي ”جيتي سنڌ، جيئي هند“ گيت لکيو، حسام الدين راشدي ته لکيو، ”سنڌ کي هندن ئي ٺاهيو جوڙيو هو.“ گدائي شڪارپور جي هندن جي هولي ۽ ٻين وڏن ڏينهن جي ره چهر تي وڏو عاليشان شعر

لکيو هو، ”هيءُ شهر به ڪڏهين شهر هيو. هن شهر جي ڪهڙي ڳالهه ڪجي.“ ڏيپلائي جيڪو ڪنهن وقت هندن خلاف قلم هلائيندو هو تنهن به خوب هندن جي قدرشناسي ڪئي، انگري مهاجرن سندس پريس جلائي ڇڏي هئي. مطلب ته انهن ٻين سنڌي مسلمانن جو ورهاڱي بعد لکيل ساھت سڀني ۾ سانڍي رکڻ جهڙو آهي.

هاڻي ڏسو ته آغا سليم پنهنجي تازي ناول ”هم اوست“ (۱۹۸۸) ۾ ڪيئن نه پاڻڪن کي ٻڌايو آهي ته صوفي مت ۽ ويدانت ۾ ڪوبه فرق ڪونه آهي. هڪ ڪردار واتان چواڻي ٿو، ”بغداد ۾ جڏهن سنڌ جي پنڊتن ۽ عالمن هندستان ۽ يونان جي ڏاهپ کي عربي زبان ۾ آندو ته عربن جي ذهني دنيا ۾ انقلاب اچي ويو... ويدانتي ذات احد کي ادويتا سڏايو... پرم ۽ برهم سڏيو. برهم مان ئي ڪائنات (سرشتي) نڪي. جيو آتما، پرم آتما کان جدا ٿي. جيو آتما جو پرم آتما ۾ جذب ٿيڻ نرواڻ ۽ مڪتي آهي. اسلامي تصوت جي ساري ويلسوافي عمارت ان نظريي تي بيٺل آهي.“

ناول ۾ ٻڌايل آهي ته ان وحدانيت جو ڦهلاءُ اسانجي سنڌي صوفين ۽ سنتن ڪيو، جن مان ٻه مکيه هستيون هيون شاهه لطيف ۽ شهيد عنايت شاهه. شاهه جو جوڳين ۽ نانگن سان ڪيل گشتن جو ذڪر آهي ته سهڻين ڪوتائن جا حوالا ڏنل آهن ته گيتا، ويدن، ڪرشن، ارجن جو به ذڪر ڪيل آهي. مکيه مقصد اهو آهي ته سنڌي هندو ۽ مسلم هڪ قوميت ۽ ڪلچر واري ڪٽنب جا ڀاتي آهن ۽ وحدانيت کي وساري تعصت ۽ تنگدلي ئي سنڌ ۽ سنڌين کي اڳي توڙي هاڻي نقصان رسايو آهي. شهيد عنايت شاهه ۱۷ صديءَ جو پهريون صوفي سنت ۽ سوشلسٽ رهيو هو، جنهن پنهنجي مذهب وارن ملي مولوين ۽ حاڪمن جي تنگدلي ۽ تعصب جي مخالفت ڪئي، پر ڌارين مغلن، ڪلهوڙن، نوابن ۽ جاگيردارن جي ظلم ۽ زور زبردستيءَ خلاف جنگ به جوتي. ان لاءِ هن پنهنجن هارين نارين کي زمين ورهائي ڏني. هو نه رڳو ان وقت جي سنڌ جو

پهريون سوشلسٽ رهبر هو پر پارت توڙي وشو جي به انهن سوشلسٽن مان هو جن مذهبي سياست ۽ اقتصاديت (آرٽڪٽا) تي ٻڌل لوٽ ڪسوت (شوشٽ) خلاف آواز اُٿاريو. شاهه عنايت صوفي هارين نارين هندن مسلمانن ۽ پيلن ڪولھين سڀني کي يڪمشت ڪري جنگ جوڙي ۽ دشمنن ۾ هراس ڦهلايو. آغا سليم ناول جي آخر ۾ لکي ٿو: ”اوچتو سنڪ وڳا ... الڪ نرنجن ... الوميان درويشن جا ٿولا، ويدانتين جا سنڪ تون ٿي تون ... انڪه رنگه ساگر ۾ ... تن سوم اُسي ... اهمر بو ها اُسي (مان برهم آهيان) سڀ نچندا رقص ڪندا ٿي آيا. هاري ناري، ڪمي ڪاسبي، ڪولھي پيل باليشاهي، تون ٿي تون ... هر او ست سنڪن جهانچ، چپتون، يڪتاري ۽ درويشن جي نعرن جي صدا ٿي سان ساري ڪائنات (سرشتي) مٿياميت ٿي ويئي. اُن الحق سباني سان اعظم شاني ... وجود ۾ الله (ايشور) ڪانسواءِ ٻيو ڪو ڪونهي ... درويشن مغل فوج جا ڳپل سر لاهي ڇڏيا، فوج ۾ هراس پکڙجي ويو ۽ اُها جهوڪ جو ڪوٽ فتح نه ڪري سگهي. شاهه عنايت کي، نواب اعظم خان قران جو واسطو وجهي سڏايو ۽ دوکي سان مارايو.

هي تاريخي قسم جو ناول اڄ به سنڌ تي ڌارين ۽ مذهبي تعصبين جي قبضي، ظلم ۽ زور زبردستيءَ کان آجوتيل لاءِ سڀني سنڌين کي ايڪتا ۽ اتحاد لاءِ اُتساهت ڪندڙ آهي. ليکڪ ناول ۾ تاريخي درجي جي مذهبي، راجنيتي ۽ آرٿوڪڊ جيون سان گڏ سماجي جيون، رسم رواج، شادي مرادي وغيره جو به چتر چٽيو آهي. ههڙو سنڌي ناول مشڪل ڪو ٻيو اسان وٽ هوندو. هيءُ سچ پچ آغا سليم جو يگانو ناول آهي جو ترقي پسنديءَ جي ڪسوٽيءَ تي پورو اُٿري ٿو.

(۱۹۸۸)

عظيم اديب موهن ڪلپنا

دوست ۽ عظيم اديب موهن ڪلپنا اوچتو گذاري ويو، جو اڄ به وشواس نٿو اچي.

وشواس ئي نه پيو اچيم ته ائين ڪئن هوندو؟ اڃا مون کان ٻه چار ڏينهن اڳي سندس ڪتاب ”انسان دوست سلامتراء“ کي هندي ڊئريڪيٽوريٽ (سي. ايڇ. ڊي.) پاران ۵ هزار انعام جي خبر پڙهي هئم. ان کان به ئي مهينا اڳ سندس خط آيو هو ته ”طارق اشرف کي ڏنل طويل (وڏي) ناول ۽ ورهاڱي جي موضوع تي نهايت گهڻي محنت سان لکيل ناول ”درد جو درياه“ توکي ۽ ابراهيم جويو کي ارپڻ ڪيو اٿم.“

۽ اڃا ڪالهه صبح جو ئي سنڌونگر جي نئين برڪ ڪهاڻيڪار لچمن ڪڪڙيجا کي فون تي چيو هوم ته يار ڪلپنا کي خط جو جواب ڏنو هوم ته وري خط نه لکيو اٿس. اڄ ضرور ساڻس گڏجي احوال وٺي ٻڌائج. پر هاڻي پياري موهن وٽان ڪوبه احوال نه ايندو. هاڻي ته رڳو هن يار جي يادگيرين مان ئي احوال هٿ ڪرڻو

پوندو. اڄ اُهي هڪ هڪ ٿي ڪري ٽهرو ڪري ويٺيون آهن. ورهاڱي بعد ڀارت ۾ لڏي آيل جن اُسريل نون اڌ ڊزن کن ليکڪن ۽ ليکڪائن ۴۲ سالن کان لڳاتار جهجهو ۽ گوناگون ساهت لکيو آهي، موهن ڪلپنا انهن مان هڪ آهي، پر مکيه آهي جو هن ساهت لکڻ سان گڏ ساهتڪ ۽ سنڌيت هلچل ۾ به سرگرم بهرو ورتو هو. هو هر هفتي سنڌونگر مان بمبئيءَ جي سنڌي ساهت منڊل جي ادبي ڪلاس ۾ ايندو هو، جتي ساهتڪار پنهنجون ڪهاڻيون، ڪوتائون پڙهندا هئا جن تي ويچارن جي ڏيوڻ ٿيندي هئي. هن جون اهڙيون ۱۹۵۲ ۾ پڙهيل ٻه ڪهاڻيون نئين دنيا جي اپريل ۽ جُونِ ۱۹۵۲ ۾ ڇپيو هيون ۽ پسند پيئون هيون. ”سومان“ ۽ ”مڱڻي جي نشاني“. اڄ به اُهي بهترين لڳن ٿيون جو اُهي سنڌي جيوت جو نه رڳو چتر آهن پر لڙاڪو چتر آهن، جن ڪلپنا خود به لڙاڪو ۽ سومان پسند ليکڪ هو تن هڪ ڪهاڻي ”سومان“ (اپريل ۱۹۵۲) ۾ چتر چٽيو اٿس. انڪري هن کي آجيوڪا لاءِ الاجي ڪيتريون نوڪريون بدلائڻيون پيئون.

پهرين ڪهاڻيءَ ۾ هڪ سنڌي ليکڪ-ويٽر جي تصوير آهي جو پنهنجي ايمان جو بدلو چڪائڻ لاءِ مالڪ کي چمات هڻي مزدور ساڻين کي سومان ۽ مقابلي جو سنيهو ٿو ڏئي ته ٻيءَ ڪهاڻيءَ ۾ خانداني ڪوڙي شان ۽ جهوني بيمار رسر کي نوڪر هنيل آهي. سندس ٽين اهم ڪهاڻي آهي ”جهلڪ“ جيڪا محبت ۽ مفلسيءَ جو تڙقائيندڙ چتر آهي. ان جي پڇاڙي ته عاليشان آهي، جنهن ۾ پريتما، پريتم کان طلب ڪيل تحفي ”پان“ بدران ڪئمپ جي شرناڙي بالڪ کان خريد ڪيل بسڪوٽ ملڻ تي ان کي جا هرشچندر طرفان وشوامتر کي ڏنل راجائي دان کان به مٿي ٿي سمجهي. هيءَ ڪهاڻي به ۶۰-۱۹۵۰ جي نئين دنيا ۾ ڇپي هئي. ۶۰ جي ڏهاڪي ۾ سندس ٻي به عاليشان ڪهاڻي ”پتر جو دشمن“ نئين دنيا ۾ ڇپي هئي، جيڪو سرو مون ڏنو هو، پر پاڻ ”خارايت“ سرو ڏنو هئائين.

ڪلپنا جي ان وقت جي چوٿين اهم ڪهاڻي آهي ”به پاسا“ جا بمبئيءَ ۾ ٿيل سنڌي ساهت سميلن جي پس منظر ۾ لکيل آهي. اُن ۾ سنڌونگر جي مکيءَ جي سنڌي ٻولي ۽ سنڌيت لاءِ ماڻهيلي ورتاءُ

۽ هڪ مفلس سنڌيءَ جي سنڌيت لاءِ سڪ جو تفاوت ڏيکاريل آهي.

ان سڀيءَ جي ڪري ڪلپنا جو پنهنجي مخالف خيالن وارن سان ٽڪر لڳندو رهندو هو، جئن اسان ترقي پسندن سان به قلم سان خوب ڪشمڪش ڪيائين ۽ ”نظرياتي ڪشمڪش“ به لکيائين. پر جڏهن به مريادا جو اُلنگهن ڪيائين ته اُن لاءِ پڇتاءُ به ڪيائين. (جئن نئين دنيا، نومبر-۱۹۷۱ ۾ ڇپيل خط اٿس.) اسانجي ترقي پسند ٿمورتيءَ سان مخالفت ڪرڻ ۾ کيس به ٻن گني سامتاڻي ۽ لال پشپ جو ساٿ مليو، جيڪا ٿمورتي سڏجڻ ۾ آئي. جيتوڻيڪ اسانجي ٿمورتي وانگر اسان ٽنهي جي تخليقي ۽ تحريڪي دين وانگر هنن ٽنهي جي ساڳي دين نه رهي ڇو ته رڳو ڪلپنا جي ئي تخليقي ۽ تحريڪي دين پڇاڙيءَ تائين قائم رهي پر گنو ڊزن کن ڪهاڻيون لکي ساهت اڪادمي انعام فلوڪ ۾ وٺي اهڙو ماڻ ٿي ويو جو ويڇاري ڪلپنا کي کيس اخبار رستي عرض ڪرڻو پيو ته بيلي ٿمورتيءَ جي لڇ پٽ رکڻ لاءِ قلم هلاءُ. لال پشپ به ته ٻنهي کان پنج ڇهه سال دير سان لکڻ شروع ڪيو ۽ ٻنهي کان الڳ جديديت جو طرفدار ٿي ڪمٽيڊ ۽ سنڌيت جي جذبي واري ساهت جو مخالف بڻجي ويو. ويتر جو نارائڻ شيام کي پنهنجو ڪتاب ارڀڻ ڪري ساهت اڪادمي انعام ۽ مشهوري حاصل ڪيائين ته ان مشهوريءَ جو فائدو وٺي خوب ڏندوڙي ليکڪ بڻجي پيو، اصل ڪتابن جا ڪور بدلائي اُهي وري ڇپايائين جئن جگديش لڇاڻي به سنڌي ٽائيمس ۾ ڏکا ڪيس.

پر آفرين آهي موهن ڪلپنا کي جنهن اڪيلي سر ساهت ۽ سنڌيت تي قائم رهي ٿمورتيءَ جو شان رکيو. نئين دنيا جي ۲۰ سالن ۾ ڪلپنا جون ۳۰ کن ڪهاڻيون، ڪوتائون ۽ مضمون ڏنر. هنجا ٻن ڊزنن کان به وڌيڪ اصلوڪا ڪتاب ڇپيل آهن، جن مان اڌ ته ناول اٿس. انهن مان بهترين اٿس ”ماءُ“ ۽ ”کانءُ ۽ سمنڊ“ ۽ ٽيون ٻال ناول ”سرڳ جي ڳولا“ جنهن جهڙو ٻال ناول سنڌيءَ ۾ ٻيو لکيل ڪونهي، ”ماءُ“ ۽ ”سمنڊ ۽ کانءُ“ ناولن ۾ سنڌيت سان گڏ ”جيئي سنڌ“ هلچل جو جذبو به سمايل آهي. اُهو جذبو پهرين ۱۹۷۴ ۾ لکيل

”جلا وطني“ ناول ۾ ڏنائين پر اُنجو پويون اڌ سڌو سنئون پرچاري آهي. اُهو ناول سنڌ ۾ ڇپڻ سان موهن ڪلپنا اُتي خوب مقبول ٿي ويو. ائين ته ٻيا به هتان جا ساهتڪار اُتي مقبول آهن ۽ ۵۰ جي ڏهاڪي جي وچ ۽ ۶۰ جي ڏهاڪي کان سنڌ ۾ پيا ڇپجن. ڪلپنا جو رپورتار به سنڌيءَ جو هڪڙو ئي رپورتار آهي ”اڃا رات باقي آهي“ ۽ بهترين آهي. جئن سندس ڪهاڻين جا مجموعا ”فرشتن جي دنيا“ ۽ ”اها شام“ بهترين آهن.

حقيقت ۾ ڪهاڻي-ڪلا جي ڪلپنا ۾ اصل ذات هئي. اها لکڻ جو ڏانءُ به خوب هوس، انگري ٿي ته سندس ڇپيل ڪهاڻيون به سؤ ٿي ويئون آهن. ايتريون ڪهاڻيون هتي ٻئي ڪنهن ايڪڙ بيڪڙ جون ڇپيل آهن.

مونکي خوشي آهي جو نظرياتي طرح پڇاڙيءَ جي ڏينهن ۾ هو اسانجي ٽمورتيءَ جي جيترو ويجهو هو اوترو هو پنهنجي ٽمورتيءَ جي ويجهو نه هو، نه ته گني طرفان طرفداري ڪيل شيام جئسنگهاڻيءَ کي مرڪزي اڪاڊميءَ جي انعام لاءِ هلچل (اصل دهليءَ ۾ چڙهي وڃڻ تائين) ۾ ڪلپنا اصل جهولي لال ۾ ڪئن لکي ها ته سندس مرضيءَ بنا صڪي وڌي ويئي آهي ۽ منهنجي ”هو جهان - هي من“ ڪهاڻي-ڪتاب تي ڪئن رايو لکي موڪلي ها ته ”ڪهاڻيون پرچار کان آجيون آهن، اُهي نئين سڃاڻيءَ واريون آهن، انهن ۾ موجوده زندگيءَ جي ٻرندڙ مسئلن ۽ الڳ الڳ ڪردارن جون آهن ۽ موضوعن جي گوناگونيت واريون آهن.“

نه رڳو ايترو پر هن منهنجو ترقي پسند ڪتاب ”سنڌي ڪهاڻي، ناٽڪ ۽ تنقيد“ ڇپايو ۽ اُن لاءِ هڪ سؤ رپيا اُجورو ۽ اڌ سؤ ڪاپيون ڏنيون جيڪو هتي ٻئي پبلشر نه ڏنو آهي.

موهن ڪلپنا جي ديهانت سنڌي ڪهاڻيءَ کي وڏي دهرم رسائي ۽ سنڌيت جي هلچل کان حشمت واري شخصيت کسي ورتي آهي. هنجي ياد ڪڏهن به وسرڻ جي ناهي.

(۱۹۹۲)

آدب ۽ زندگي

مارڪسوادي نقط نگاهه موجب هيءَ دنيا انساني خيال کان اڳ ۾ پيدا ٿيل آهي، ۽ خيال اُن دنيا جي حرڪت مان پيدا ٿيو آهي. انساني سماج جو بنياد، هن دنيا تي آهي. ادب (ساهت) انساني خيالات ۽ جذبات جي اظهار جو نالو آهي؛ اهو سماج جو شاهد آهي. آخري طرح، ادب به هن دنيا جي پيدائش آهي. دنيا هميشه بدلي رهي آهي، جنهنڪري سماجي، راجنيتي ۽ ساهتڪ زندگيءَ ۾ پڻ تبديلي ٿيندي رهي آهي. سماجڪ ۽ ساهتڪ قدرن جو ماپو پڻ ڦرندو رهيو آهي. قديم وقت ۾ ساهت، وير-ڪٿا (Epic Poetry) ۾ ئي لکيو ويو، ليڪن اڄ ناول، ڪهاڻيءَ وغيره ۾. ويدڪ زماني وارو انسان، اڄ جي انسان کان هر ڳالهه - ڪاٺ پيٺ، اُٿل ويهڻ، ويچارن وهنوارن وغيره ۾ ڦريل نظر ايندو. اُن وقت قدرت جي بيجهان طاقتن - چنڊ، سورج، باهه، وغيره کي ساهوارو ڪري سمجهيو ويو، جنهن جي تصوير ان وقت جي ساهت ۾ پڻ ملي ٿي. جيئن جيئن دنيا جي ذريعن - ڪيتي، هنر وغيره

پر ترقي ٿي آهي، تيئن تيئن راجنيتي، سماجي ۽ ادبي زندگيءَ
 پڻ ترقي ڪئي آهي. انساني زندگيءَ جي قديمي دور کي ڇڏي
 (جڏهن سماج غير طبقاتي هو)، باقي هر دور ۾ سماج، پيداوار جي
 ذريعن جي بنياد تي، مختلف طبقن ۾ ورڇيل رهي آهي. هڪ نه
 ٻئي طبقي، انهن ذريعن کي ترقي ڏيئي، ان مان پيدا ٿيل
 سماجي لاڙن کي ترقي يافتہ صورت ڏيئي، انساني زندگيءَ کي
 اڳتي وڌائڻ جي ڪوشش ڪئي آهي - ۽ اهو طبقو پنهنجي زماني
 جو ترقي پسند طبقو ٿي رهيو آهي. تهذيب، سماج، ادب ۽ فن،
 هن طبقي جو سهارو وٺي، ارتقائي منزلون پئي طئه ڪيون آهن.
 ليڪن، ڪنهن حد تي پهچي، هيءُ طبقو خود سماج جي ترقيءَ لاءِ
 رڪاوٽ بڻجي پيو، جنهن ڪري ٻئي طبقي اچي ان جي جڳهه
 والاري آهي. هن سماجي بدل سدل، ادب جي ڪسوٽيءَ ۽ موضوع
 ۾ زبردست ڦيرو آندو آهي: غلامگيريءَ واري نظام جي ادب ۾
 اسان کي اڪثر ڪري ديوتائن ۽ فرشتن، ديون ۽ پرين، جنن ۽
 پوتن، جهيڙن ۽ جنگين وغيره جا قصا ملندا، جاگيرداري نظام جي
 ادب ۾ عاشق ۽ معشوق، گل ۽ بلبل جو ذڪر ملندو، ۽ سماجواڊي
 ساهت ۾ وري جنتا جي گڏيل زندگيءَ جي تصوير ملي ٿي.

انساني سماج جي وڪاس جو اڀياس ڪندي، معلوم ٿئي ٿو
 ته سماج ۽ ساهت جو پاڻ ۾ گهاٽو سنڀند آهي؛ انڪري ئي ساهت
 کي سماجي پيدائش چئبو آهي. سماج ۾ رهي، ان کان آزاد رهڻ
 ناممڪن آهي. مشهور يوناني فيلسوف ارسطوءَ جي چوڻ موجب،
 ”صرف جانور ۽ ديوتا ئي سماج کان الڳ رهي ٿا سگهن.“ ساهتڪار
 کي، لکڻ وقت، ممڪن آهي ته اهو گمان ٿيندو هجي ته ادب جو
 مقصد ”فن باري فن“ کان سواءِ ٻيو ڪجهه ناهي؛ پر حقيقت ۾
 ائين ناهي. هو سماج جو انگ آهي. هن جو ادب جي باري ۾
 ڪهڙو به خيال هجي، مگر سندس گذريل زندگيءَ، سندس طبقاتي
 تعليم، لاڙا ۽ آزمودا، هنجي تخليق ۾ جهلڪ ڏيکارڻ کانسواءِ رهي
 نه سگهندا. دراصل اسانجو دماغ ئي آهي، جو هر ڪنهن فن کي
 جنم ڏئي ٿو - ۽ دماغ جي پرورش غير مادي، مطلق ۽ مجرد

خيالات تي نه بلڪ اسانجي آزمودن، علم ۽ خاص وايو منڊل تي ٿئي ٿي. جيئن ساهتڪار جو آزمودو ۽ علم وڌي ٿو، تيئن ان جو اثر هنجي خيالن تي پوي ٿو؛ ۽ پوءِ هن جي لکڻيءَ تي. پوءِ اها لکڻي بي مقصد ڪيئن ٿي سگهندي؟ انگري اديب، زندگيءَ جي ڪشمڪش ۾، باخبر يا بيخبر، سڌيءَ طرح يا اڻسڌيءَ طرح، ترقي پسند يا رجعت پسند طاقتن جو ساٿ ڏئي ٿو. هنجي غير جانبداريءَ جي دعويٰ بي معنيٰ آهي.

ڪي ساهتڪار چوندا آهن ته سچو ساهت اهو آهي، جيڪو مڪان ۽ زمان جي ٻنڌنن کان آجو هجي - يعني عالمگير دلچسپيءَ وارو هجي. هنن جي خيال موجب، ادب اهو درجو تڏهن حاصل ڪري سگهندو، جڏهن ان ۾ زندگيءَ جي عارضي روپن (Aspects) يا گهڻن ٿڻ آرٽڪ، راجنيتي يا سماجي مسئلن جي اُڀار نه، پر زندگيءَ جي ازلي اصولن ۽ انساني سپاءَ جي مسئلن جي اُڀار هجي.

اسان کي خبر آهي ته هن دنيا ۾ ڪابه چيز ازلي يا اٽل ناهي. زندگي تبديل پذير آهي. انساني سپاءَ ۾ سڌائين حالتن انوسار بدليو رهيو آهي. ڪير چوندا ته قديم زماني واري ۽ اڄ جي انسان جي سپاءَ ۾ فرق ناهي؟ وڏو فرق آهي - ۽ اهو آرٽڪ، راجنيتڪ ۽ سماجڪ حالتن جي تبديليءَ جو نتيجو آهي. پوءِ ادب، جو زندگيءَ جي ترجماني ڪري ٿو، سو ڪيئن اقتصادي، يا سياسي يا معاشرتي مسئلن کان آجو رهي سگهندو؟ ساڳيءَ طرح، ادب پاڻ کي زمان ۽ مڪان جي ٻنڌنن کان به آزاد نه ڪري سگهندو. دنيا جي ڪهڙي به وڏي ۾ وڏي اديب جي لکڻي ڪڍي ڏسو، ته ان ۾ سندس ملڪ ۽ زماني جي آرٽڪ، راجنيتڪ يا سماجڪ مسئلن جي جهلڪ آهي يا نه، ۽ جيڪو ساهت پنهنجي ملڪ ۽ زماني جون گهرجون پوريون ڪري ٿو، سو ئي سچو ساهت آهي. ها، اديب کي، پنهنجي ملڪ ۽ زماني جون گهرجون پوريون ڪندي، اهو ضرور ڏسڻ کپي ته ڪٿي هن جو ادب سڪڙو اڻگهڙيو پرچار ته نٿو ٿي پوي، جيتوڻيڪ ساهتڪار ڪنهن نه ڪنهن چيز جو ڦهلاءُ ڪندڙ

ضرور آهي. ليڪن هن جي ڦهلاءَ ۾ فن آهي، نزاکت آهي،
نفيسائي آهي، ۽ تخليقي قوت آهي.

دنيا جي ڪن جھونن مشهور اديبن جون ڪي لکڻيون اڄ
تائين به عالمگير دلچسپي رکن ٿيون، سي صرف انڪري نه ته
اهي مڪان ۽ زمان جي پنڌن کان آزاد آهن، پر انڪري جو انهن
۾ انساني جذبن ۽ خيالن جي حقيقي تصوير چٽيل آهي، انسانيت
لاءِ پيار سمايل آهي ۽ ٻن مختلف طاقتن - جھوناڻ ۽ نواڻ جي
لڳاتار جدوجهد جو روح رچيل آهي.

سچ سان وفائي ڏيکارڻ، هر ڪنهن فن جو مکيه ۽ نهايت اهم
اُصول آهي. سچ کان وڌيڪ ٻي طاقتور شيءِ ڪانهي، ۽ اديب لاءِ
زندگيءَ جي سچيءَ تصوير چٽڻ کان وڌيڪ ٻي ضروري ڇيز
ڪانهي. جيئن ئي ساهتڪار ان حقيقت کان منهن موڙي ٿو، تيئن
هنجي رچنا بي معنيٰ ۽ فضول بڻجي پوي ٿي. حياتيءَ جي
حقيقي چتر چٽڻ جي اها معنيٰ ناهي ته ادب صرف حقيقتن جو
نقل آهي، يعني اُهي جيئن جو تيئن ڏجن؛ پر انهن جي جدا جدا
روپن ۽ تضادن سان جنگ جوڙي، صحيح روپ چونڊي پيش ڪرڻ
کپي. ادب نه صرف حقيقت جو چتر چٽي ٿو، پر ان کي بدلائڻ
لاءِ پڻ ڪوشش ڪري ٿو. اُهو نه فقط زندگيءَ جي تنقيد ڪري ٿو،
مگر انکي بهتر بڻائڻ جو پيغام به ڏئي ٿو، ڇو ته اُهو فقط عڪس
ناهي، پر نقش آهي.

زندگيءَ ۾ هر وقت ترقي پسند ۽ رجعت پسند طاقتن جي
ڪشمڪش هلي رهي آهي، انڪري سچو ساحت جنتا ۾ هر ڪنهن
ترقي پسند ڇيز لاءِ پيار پيدا ڪري ٿو ۽ رجعت پسند ڇيز لاءِ
ڏڪار.

جنهن ادب جي جڙ حقيقي زندگيءَ ۾ ڪتل آهي، سو عام
جنتا کان جدا ٿي نٿو سگهي. عوامي زندگي اديب کي سندس
تخليق لاءِ زرخيز ڪچو مال ميسر ڪري ٿي ڏئي، جنهنکي
پنهنجي رچنا-شڪتي ۽ ڪلا سان ٺهي ناهي، هو ادب پيدا ڪري
ٿو. جنتا جي جيوت گويا هڪ ابدي وهندڙ ساگر آهي، جنهن ۾

ساهتڪار ٽپيون هڻي، موتي ڪڍي، مالها ٺاهي ٿو. سوال ٿو اٿي ته ”ڪهڙو به سٺو خيال ڪنهن ڪجسي روپ ۾ پيش ڪرڻ سان، ساهتڪار ڪاميابي حاصل ڪري سگهي ٿو؟“ - اصل نه. هر ڪنهن ڪلا ۾ بناوت ۽ روپ جي ميلاپ جي ايتري ته ضرورت آهي، جو ٻنهي مان ڪنهن کي به قربان نٿو ڪري سگهجي. اسان ترقي پسند ليکڪن تي اها جلهه ڪئي ويندي آهي ته هنن جي ساهت ۾ روپ نه هوندو آهي. اسانجو فرض آهي ته اهو الزام غلط ثابت ڪريون. ليڪن، اهو به وسارڻ نه گهرجي ته بناوت جو روپ تي اثر ٿيندو آهي - پراچين سمي ۾، ساهت، ناول يا ڪهاڻيءَ ۾ نه، پر وير-ڪٿا ۾ ئي لکيو ويو. ساهت ۾ نوان روپ، نوان اسلوب پل پيدا ڪجن، پر ساهتڪار کي اهو خيال ۾ رکڻو آهي ته هن ڪيتري قدر مواد جي ضرورت کي نباهيو آهي ۽ ڪيتري قدر ٻنهي جو ميلاپ قائم رکيو آهي؛ ڪٿي حقيقت نگاريءَ کي ته شڪست نٿي اچي؟ نئون روپ (اسلوب) ڪيتري قدر نزاکت وارو آهي ۽ عوام تي اُنجو ڪهڙو اثر ٿئي ٿو، جو ئي ته اسانجو وڏي ۾ وڏو نقاد آهي.

(نئين دنيا، ۱۹۵۱ - گهٽايل)